
1- प्रीय सखी, 


पयर आमी उलयतालीं तो विशय थंयच उल्लो. तूं म्हणी न्हय, 
धन-संपत आसली म्हणून जायना, ती राखून दवरुंक कळूं जाय. खरें 
तुजे. म्हजी आजी एक खबर सांगताली. एका बापायन खंय आपले 
धुवेच्या काजारा वेळार जायतें भांगर, कपडे, वस्तू दिल्यो. दिल्ल्या 
घरा धुवेक कसलेच त्रास पडचेनात हाची जतनाय त्या बापायन 
घेतली. आवयनय वतना धुवेच्या हातांत एक पुडी दिली. बापायन 
अजापान विचाल्लें. आगे, 'हायें तेका, घोर भोन दार वोत्ता इतू दिलां. 
तुर्ये आनी कितें दिलां ?' 'हांव आनी कितें दितोली ? दिला जिवें रावपा 
मोंत्र' बापूय हांसलो, ताणें बायलेक पिशार काडली. 

वर्सान सुमार बापूय धुवेगेर गेलो. धूव वज्यांत भाजी घालून 
विकूंक वताली. बापायन अजापान विचारलें. 'धुये माजे, तूं आवरा 
वोयता. तुका हायें इतू दिलां आसतोना ?' 

आबो, तुयें दिलो सोंपलें, आवोन दिलोल्यान राखलें.' 

जांवयान मांवान दिल्ली संपत सोऱ्याक वगडायली. पूण आवयन 
धुवेक वतना दुदी, तवशें, घोसाळे आनी भेंड्याच्यो. बियो दिल्ल्यो. 

तिणें उमेदीन पोरसूं फुलयल्लें. तेंच आज तिचो संवसार चलयतालें 
कळ्ळें मू सखी ? 

बापायन दिल्ली धन संपत सोंपता, कोणय लुटून व्हरुंक शकता. 
पूण आवयन दिल्लें संस्काराचें दायज केन्ना सोंपना, कोणच लुटून व्हरुंक 
शकनात. सांगपाचें म्हळ्यार धनसंपत कितलीय भरभरून दिली म्हणून 
उरना. ती तिगोवपाचो मंत्र जाय आसता. तितली समजिकाय विचार 
करपाची शक्त जाय आसता. ही शक्त एक बायल मनीसच बरे तरेन 
आपल्या भुरग्यांक दिवंक शकता. 

एके अस्तुरेन एक फावट म्हणिष्ठें "पयलीं जायत्या दादल्यांनी 
बायलांक गुलाम करून दवरिल्लीं. तूं म्हज्या संसाराची देवी म्हणून 
फकत देवाऱयांत बसोवन पुजिल्ली.' 

हय, खरी खबर. पूण बायल मनीस मोनी देवता जावन केन्नाच 
वोगी बसली ना. दादल्यांच्या शेकातळा जियेता आसतनाय शिक्षणाचो 
गंध नासतनाय युगां युगां सावन आमचें दायज संस्कृताय हांची जनताय 
ती करीत आयल्या. ती फुडले पिळगेक दीत आयल्या. आवय धुवेक, 
मांय सुनेक हें दायज, संस्कार मुकाट्यानी दीत आयल्या. म्हणून युगां 
सरलौं तरी आमची संस्कृताय जिवी तट्टटीत उरल्या. 

सखी, एक बायल सुशिक्षीत आसल्यार खंय ती आख्खें घर 
सुशिक्षीत करता. कितलें खरें. आयज बायल मनीस सगळ्या मळार 
शेक गाजयता. समाजांत दादल्यां बरोबरीन मुखार सरतना आपलें घर 
समाज हांकाय ती बरे तरेन सांबाळटा. पूण.... 

सखी हो पुणूच म्हाका नडटा. सगळ्या मळार जैतवंत जाल्ली 
आयची अस्तुरी खऱ्यांनी जैतवंत ? आजवेर करुंक नाशि्लीं कामां तिणें 
करुन दाखयलीं पूण परंपरेन चलत आयिल्ली कामां ती करता व्हय? 
काय आमची परंपरा, संस्कार, संस्कृताय हे बुरसटिल्ले विचार म्हणून 
पेल्यान सारता ? आमी मुखार वतना फाटलें सगळें सोडत वतात काय 

कितें? 

आयची सुशिक्षीत आवय भुरग्यांचो सर्वांगी विकास सादपाक 
दीस रात वावुरता. आयच्या सर्तीच्या युगांत आपलें भुरगें खंयच फाटीं 
उरचें न्हय हाची जतनाय घेता. नर्सरी सावन ती ताच्या विकासाच्या 
फाटल्यान लागता. संवसार, शिव्हींस आनी भुरगीं हांचे फाटल्यान 
धांवतना केदीय व्हड तारेवेली कसरत ती खोशयेन करता. भुरग्यांक 
वेगवेगळ्या वर्गाक घालून तांच्यांतले कलागूण वाडोवचे म्हणून धडपडटा. 

आयच्या जायत्या माणकुल्या भुरग्यांचो दीस सकाळची शाळा, 
सांजवेळां तरेकवार वर्ग हातूंतच सोंपता. मागीर तांकां खेळूंक मेकळ्या 
वातावरणांत फिरुंक मेळचना. मदीं सांगात तो चडसो टीव्ही, व्हिडियोगेम, 
काँप्युटर गॅम हांचो. जाल्यारय अभ्यास, वर्ग ह्या विशयां भायर आवयक 
भुरग्यां कडेन मेकळेपणान उलोवंक वेळय मेळना. तांच्यात तशी 
इश्टागतच जुळपाक पावना. 

ह्या सगळ्या वज्या खाला बुडिल्ले भुरगें मागीर हट्टी जाता. तांचे 
कडल्यान आपल्याक जाय तसो अभ्यास, हेर वर्गाचो अभ्यास करुन 
घेवंक जाय म्हणून आवय तांचे हट्ट पुरयतात. हाका लागून भुरग्यांक 
वायट संवयो लागतात. आनी ह्या सगळ्या बोबाळांत आवय संस्कारांचें 
दायज भुरग्यांक दिवंक पावना. न्हय ताचे कडेन आडनदर करता 
म्हळ्यार अतिताय जावची ना. तिच्या माणकुल्याच्या वेळापत्रकांत 
संस्कृतायेचो तास घालूंक ती विसरता. खरें मू सखी ? 

आयच्या युगांत सगळें आयतें मेळटा. ह्या परिस्थितींत भुरगें 
विचार करपाचेंच विसरून वता. देखीक पाडे ल्हान आसतना आमी 
पाठ केल्ले, पूण आज लेगीत विसरनात. पूण कैलक्युलेटरान आमचें 
पाठांतर शेणयलें. तर सांगपाचें म्हळ्यार अशें आयतें मेळिल्ल्यान 
विचार करपाचें बळगें उणें जालां आनी म्हणून समाजांत मात्सो हुलप 
लागताच, वतांत सुकत घाल्लो पापड वयर उखलचो तशी भुरगीं मुळांतल्यान 

हमटतात. संस्कृतायेच्या मातयेंत मुळां खोल रुजूंक नाशिल्ल्यान आयच्या 
भुरग्यांची मुळां उखलापीं जाल्यांत. मात्सो पेज आयलो काय तांकां 
तोल सावरना. आनी मागीर ह्या भुरग्यांकडल्यान घडटात अविचार. 
आज पयलींच भुरग्यां मुखार हांयसां चड. विचारांचे बळगें उणें, 
हातांत पयसो खेळटा, संस्कृतायेची जाण ना. अशा वेळार ल्हान वयार 
एक तर तीं व्यसनांच्या भकीक पडटात ना जाल्यार निराश जातात आनी 
मागीर आत्महत्या करपाचीं प्रकरणां वाडटात. 

सगळें आयतें मेळिल्ल्या, आवय बापायकडल्यान सगळें सादोवन 
घेवपाची संवय जाल्ल्या भुरग्यांक संकश्टाक फुडो करपाची शक्त 
नासता. हें बळगें तांकां दिवंक जाय तें पालकांनी, चड करुन आवयन. 
भुरग्याच्या फुडाराक पालक बँको भरतात. एफ.डी. करतात, पॉलिसी 
करतात पूण ही संपत्त वाडोबपाची, राखून दवरपाची तांक तांकां दिवप 
हें चड गरजेचें. जाल्यारच भुरग्यांचो सर्वांगीण विकास जावंक शकता 
हें आपल्या भुरग्यांविशी जागृत आशिल्ले आवयन लक्षांत दवरुंक जाय. 

सखी, तूं जाणा मिठाबगर केदेंय बरें पकवान पचकें लागता. तशें 
संस्काराचे देणें ना जाल्यार भुरग्याची जीण अळणी. एक संस्कृत वचन 
आसा. 'विद्या विनयेन शोभते' म्हण, कितलें खरें हें, मनीस कितलोयं 
शिकलो म्हणून जायना ताचे कडेन विनय आसूंक जाय. दुसऱ्याक 
समजून घेवप, प्रसंगार तडजोड करप, सहन शक्ती हे गूण ताचेकडेन 
आसूंक जाय. ना जाल्यार सगळें उमथ्या कळश्यार उदक. 

आयज भुरगीं 'मदर्स डे' मनयतात. त्या नांवान आवयक ग्रिटींग 
दिलें, भेटवस्त दिली, पार्टी दिली काय जालें. दुसरे दीस आवयकडेन 
झगडूक उणें दुणें दिवंक तीं मेकळीं. पूण आमचे परंपरेन मदर्स डे 
कितलो वेगळेतरेन सांगलां. 

'मातृ देवो भव, पितृ देवो भव, गुरुर देवो भव' म्हळ्यार पयलीं 
आवय-बापायक नमस्कार मागीर गुरुजनांक म्हळ्यार जाण्ट्यांक नमस्कार 

करप, तांकां मान दिवप आनी हें फकत एका दिसाचें न्हय तर सदांच 
पाळपाचें. 

आमच्या दायजाचें, संस्कृतायेचें बाळकोडू जर प्रत्येक आवयन 
आपल्या भुरग्यांक दीत जाल्यार खर्‍या अर्थान सर्वांगीण जाल्ले भुरगें 
फाल्यांचे बरे नागरीक जातले हातूंत दुबाव ना. खरें मू? 

तुजी 

इश्टीण 


oii 0 ORS YU? 


2- प्रीय सखी, 


पयरच दिसळ्याचेर आयिल्लो रक्तापरस उदक दाट हो लेख 
वाचलो आनी म्हज्या मनांतल्या घुस्पागोंदळाक वाट मेळ्ळी. खज्यांनीच 
सद्याच्या काळांत इश्टागतीचें नातें हें चड दाट जालां. आनी रक्ताचें नातें 
मात पातळ पातळ जायत आसा. हाचो अणभव आमकां चांटये 
पावलाक येता. 

दर एकल्याक निदान एक तरी इश्ट वा इश्टीण म्हणटात ती 
जायच आसता. जाचे कडेन आमी मन मेकळें करुन उलोवंक शकतलीं, 
आमचें सुख दु:ख वाटूंक शकतलीं. 

सखी, आतां चडशें ल्हान कुटूंब. घोव, बायल, एक वा दोन 
भुरगीं. प्रत्येक जाण आपआपल्या कामा धंद्या फाटल्यान. ताका लागून 
एका घरांत रावूनय जायते वेळार आमी एकटीं एकटींच कशीं जातात. 
तातूंत घोव बायल एकामेकाक समजून घेतात, मेकळेपणान उलोवपाची 
दोगांकय संवय आसा जाल्यार प्रस्न वेगळो. जंय अशी परिस्थिती 
नासता थंय दोगांय मनांतल्या मनांत घुस्मट्टात. आतांच्या काळार दर 
एकल्याक तरेकवार हस्के टेन्शना चड आसतात. अशा वेळार घरांतय 

वातावरण बरें ना जाल्यार ताचो परिणाम जाता आमच्या भलायकेचेर. 

कांय जाण म्हण्टात बायलांक चड बडबडूं जाय. खरेंच, कांय 
जाणांक खूब बडबडपाची संवय आसता. अर्शे बडबडिल्ल्यानच तांचो, 
घुस्मट कमी जाता, मनावेलो ताण कमी जाता. पूण शिर्वीस करपी 
मनशाक अशें मेकळेपणान उलोवंक तरी खंय वेळ मेळटा गो ? 

घड्याळीच्या कांट्यार नदर दवरुन सकाळची धांवपळ करची 

पडटा. दिसभर शिर्वीस करप्यांक तर रातचें घरांत येतकच रातचें जेवण 
फाल्यां जेवणाची तयारी, हेर वावर आसता. अशा वेळार घरांतल्यां 
कडेन लेगीत मन सोडून उलोवंक वेळ नासता. 

पूण मनाचो घुस्मट, संवसारांतली चडटी-देंवती कोणा कडेन तरी 
उलयले शिवाय सूक लागना. अशा वेळार तर जाय आसता सांगात 
इश्टिणीचो. खऱ्या जिवाभावाच्या इश्टिणीचो. मन मोकळे जावन 
उलयलें काय जिवाक कितलो सुशेग मेळटा, खरी शांतताय मेळटा. 

सखी हाचो अणभव म्हाका फाटल्या दिसांनी आयलो. हालींच 

म्हज्या मुखार कांय अशे प्रस्न आयले. मनाचो घुस्मटमार जालो. 
मनाचो तोल वता काय दिसलो. आनी तेन्नाच म्हजी बालमैत्रीण मुंबयच्यान 
आयली. आमी कॉलेजांत साकून 5-6 जाणां इश्टिणी. आमची एक 
इश्टीण सोंपल्या. आमी दोगां जाणां मड़गांवां रावतात बाकीची मुंबय. 
जेन्ना कोणय एकटें गोंयांत येता तेन्ना आमी मुदम एक दीस आमचे 
पासत राखून दवरतात. आख्खो दीस मेळना जाल्यार एका आदेसा 
खातीर तरी आमी मेळटातच. 

त्या दिसाय आमी तिगांय आमच्या आवडट्या जाग्यार मोतीर 
बचून बसलौं. वर्सभराच्यो गजाली. खंयच्यान सुरु जाल्यो खंय सोंपयल्यो 
सगळें सांगत बसना. पूण इतलें खरें घरा वचपाक जेन्ना आमी उठलीं 
तेन्ना खूब ल्हवपीक कशीं जाली. मनाक एक थाकाय मेळिल्ली. म्हज्या 
मनाचे शेणिल्ले सुर्य म्हाका मेळिल्ले. 

आमी जेन्ना जेन्ना मेळटात तेन्ना होच आणभव आमकां मेळटा. 
जशे कितें आमी एक दीस मेळून वर्स भराखातीर टॉनीक घेतात. केदी 
तांक आसता न्हय सखी, इश्टागतीच्या नात्यांत ? 

बरे इश्ट-इश्टिणी मेळप हें एके तरेचें भाग्यच म्हणूंक जाय. 
शेजाऱ्या पाजाऱयाकडेन इश्टागत आसप तर चड बरें. वेळा -प्रसंगार 
शेजारी पयलीं पावतात. सोयऱ्यांक रकाद पावता तीं येतात, लागीं 
आसल्यार सोड पूण पयस साकून येतात म्हणसर पयलीं गरज भागयतात 
ते शेजारी. म्हणून शेजाऱ्यांकडेन सदांच इश्टागत दवरची म्हणटात तें 
सामकें खरें. 

अशा इश्टागतीचो कसो फायदो जाता तें त्या जोडप्यावेल्यान 
कळ्ळें. त्या जोड़प्याक भुरगीं नात. नातें गोतें खूब. पूण हांचेर नदर 
कोण घालनात. जाण्टेपणान आमचें कशें हे चितेन दोगांय अर्द जातालीं. 
एक दीस जाण्टेलो दुवेंत जालो. शेजाऱ्यांनी धांवा धांव करुन ताका 
हॉस्पिटलांत घालो. सगळ्या सोयय्यांक ताणीं कळयलें. पूण कोणच 
आयलो ना. वेल्यान .... सगळें म्हजेर पडटलें, झक मारु तांकां, वेळ 
कोणाक आसा.... हांव पयलीं हांगा बरें ना. हांची आनी जबाबदारी 
कोण घेतलो ?... मेल्यार सुट्टलीं ही जाण्टेलीं.... अशें, तरे तरेन 
सोयरीं उलयलीं. 

थोड्याच दिसांनी जाण्टेलो मेलो. जाण्टेलेन स्नेहमंदिरांत 
(वृध्दाश्रमांत) वचपाचें थारायलें. आतांयबी सगळो आदार तिका 
शेजाऱयांनीच केलो. आस्पतीच्या वांट्यावेळार मात सगळीं सोयरीं उबीं 
जालीं. ताईबाय आमकां कितले लागीं हाची मेजणी सुरु जाली. पूण 
चांटये पावलाक ती शेजाऱयांक उपकारा पडिल्ली. त्याच शेजाऱ्यांनी 
वृध्दाश्रमात वचसर तिका सांगात दिलो. अशें आसता इश्टागतीचें दाट 
नातें. 

सोयऱ्यांकडल्यान कितेंय मेळटा जाल्यार तें नातें, ना जाल्यार 

वळख लेगीत दाखोवप ना अशी आयच्या काळाची रीत. ते परस 
इश्टागतीचें नातें चड खरें. हांगां दिवपा घेवपाची अपेक्षा नासता. 
सुवार्थाची वणट मदीं नासता. हांगा मेकळपणान सुखदुखाच्यो गजाली 
उलोवंक मेळटात. एकामेकांक सांबाळून घेवप, समजून घेवप चड 
गरजेचें, तें इश्टागतींत सादता हय मू सखी ? 

'दाण्यान पाणी हाणलें म्हणून पयस वचना, रगत रगताकडेन 
ओडटाच' अशी कोंकणींत ओपार आसा. पूण ती आतांच्या काळार 
फट थरत आसा. रगताचें नातें खूब बेगीन एकामेकांक विसरता. तांचे 
मदीं सुवार्थान जागो आडायला. निर्मळ इश्टागतीच्या नात्यांत मात हो 
सुवार्थ नासता. 

इश्टागत... ती मागीर पालक आनी भुरग्यांमदीं आसूं.. घोव 
बायलां मदीं आसूं, भावंडामदीं जांव, वा हेर लोकांमदीं जांव मनाक 
थाकाय दिता. घरांतल्यांकडेन, नात्यांतल्यां कडेन इश्टागत आसप चड 
बरें. मागीर गृहकलह म्हळ्यार घरां भितरली धुसपूस जावंक पावना. 
मानसीक तणाव चड वाडनात. 

म्हणून म्हण्टां सखी सगळ्यांत लागीचें नातें तें इश्टागतीचें नातें. 
बरें सखी, मेळचीं, 
तुजी 
इश्टीण 

तूं जाणां 'सावित्रीबाई फुले' एक भारदस्त नांव, एक जबरदस्त 
व्यक्तिमत्व, आमकां बायलां खातीर तर ती देवताच. तिची याद 
करिनासतना आमी मेकळ्या मळबांत उडया म्हळ्यार आमच्या सारकीं 
पडमूर आनी कोणच आसचीं ना न्हय? 

ज्या काळांत बायलांक दादल्यांच्या मान्यतायेबगर एक पावल 
लेगीत चलपाक मेळनासलें त्याच काळांत एक बायलमनीस आपूण 
स्वता शिकून हेर बायलांक शिकोवंक मुखार सरली. ते पासत तिका 
खूब सोसचें पडलें. स्वताक उच्चभ्रू समजुपी जायत्या जाणांनी तिका 
तरेतरेन सतयली, नांवां दवरलीं, शेण, फातर लेगीत तिणें घेतले. पूण 
आपलो घरकार ज्योतिबा फुलेच्या आदारान मुखार सरत रावली. 

ताचें फळ म्हणून सखी, आयज आमी अस्तुऱ्यो सगळ्या मळार 
नेटान वावूरतात. खंयचेंय मळ अशें उरुंक ना जंय अस्तुरेन पावल 
घालूंक ना. अस्तुऱ्यो साक्षर जाल्यो, सुधारल्यो. म्हणटकूच 
सावित्रीबायचो हेतू साध्य जालो व्हय? बायलांक फकत साक्षर करप. 
शिक्षण दिवप इतलोच तिचो हेतू आसलो? ना. तिका बायलांक 

सक्षम, ताकीवंत करुं जाय आसलीं. बायलांक मुखार काडटलीं, तांच्या 
बळग्याची तांकाच वळख घडयतलीं जाल्यार शिक्षण हें पयलें पावल 
हें ती जाणा आसली. देखून तिणें बायलांक शिक्षण दिवपाचें व्हड काम 
केलें. तांकां जागृत करपाचें काम तिणें केलें. 

ते नदरेन पळयल्यार सावित्रीबाय यशस्वी जाली म्हणूं येता. 
पूण? ती खर्‍्यानीच यशस्वी जाली ? आमी आमकां सावित्रीच्यो धुवो 
म्हणून घेबंक शकतात व्हय? तिकां अस्तुरेकडल्यान ज्यो अपेक्षा 
आशिल्ल्यो त्यो पुराय जाल्यात? बायलो सगळ्या मळार मुखार 
सरल्यात. पूण पुराय तरेन सुदारल्यात अशें म्हणू नज. तीं भायल्यान 
सुदारलीं, तीं भितरल्यान सुदारल्यांत व्हय? तांचे मन सुधारलां? ना 
म्हाका दिसना. 

अशें म्हणटात शिक्षणान मनीस पुराय बदलता. पेलू मारिल्ल्या 
हिऱ्यावरी लकलकता. ताच्या आंगचे गूण आनीकूय तेजान चकचकतात, 
खर्‍्यांनीच फातराची सोबीत म्हर्त घडयिल्लेवरी शिक्षण मनशांक खंयचे 
खंय व्हरुन पावयता. मुळसांतलो मनीस पर्वताच्या तेमकार लेगीत 
पावता. 

पूण ?... हो पूण, सखी सगळें गणित चुकयता. आजी एक काणी 
सांगी, कावळ्याक खंय राजहंसावरी जावंक जाय आसलो. राजहंसान 
ताका म्हळें, 'बरें आसा, पूण तुवें कितेंच हळशीक खावंक जायना. 
आमचे वरी निवळ नितळ रावंक जाय? कावळ्यान ताका हां म्हणून 
उतर दिलें. पूण कावळोच तो. ताच्यान हळशिकेबगर रावंक जाता? 
ताणें हळूच पांखाट्यापोंदा हळशीक लिपोवन व्हेली, आनी मदीं मदीं 
घाण घेवंक लागलो. 

सांगपाचें म्हळ्यार, आमी कितलेंय शिक्षण घेतलें, सगळीं मळां 
गाजयली तरी पाखाट्या पोंदची हळशीक सोडूंक तयार नात. देखून 
म्हाका तरी 'सावित्रीच्यो आमी धुवो' म्हणटना जीब आडखळटा. 

सखी, तूंच सांग मेकपान भायलो चेरो सोबीत करुं जाता, भांगरा 
शिंगरात, कपड्यांनी भायलो देह सजोवं येता. पूण अंतरंग सोबीत करुं 
येता? अंतरंग सुंदर आसलें जाल्यारुच तो मनीस खरो सुशिक्षीत. 
सावित्रीबायक जाय आशिल्ल्यो बायलो भायर भितर सुदारिल्ल्यो. 
खऱ्यो सुशिक्षीत जाल्ल्यो. 

आयज शिक्षणाचो अर्थ जाला फकत जोडप. कितेंय खटपट करुन 
एकदांची शिर्वीस मेळयली काय जिखलें अशें जायत्या जाणांक दिसता. 
हजारांची रुपया पगार तांका म्हयन्याच्या म्हयन्याक मेळटा. पूण थंय 
प्रमाणीकपणान काम करुंक जाय हाची जाणीव जायत्या जाणांक आसना 
वा तीं कानार केंस काडटात अशेंच म्हणूं जाय सखी. कामां सारकीं 
करप ना म्हणटकीर मागीर तांचेकडेन वेळूच वेळ ढवळे करपाक. 

बर्‍याबऱ्या पदार काम करपी उच्च विभुशीत बायलो लेगीत 
पाखाट्यापोंदा हळशीक घेवन वतात. मागीर, कोणाचें पांय ओडप, 
कोणाचो दुस्वास करप हातूंतच तांचे दीस सरतात. ही सकल्या पांबड्यावेली 
हीन मनोवृत्ती पळयली जाल्यार अजाप जाता. तांकां शिकिल्लीं सवरिल्लीं 
बायलां म्हणूंक लेगीत जीन धजना. मागीर आमी सावित्रीच्यो धुवो 
म्हणून घेवप तरी करें? 

शिर्विसेच्या क्षेत्रांतच हो दुस्वास हेवेदावे दिसतात अशें न्हय तर 
समाजांत सगळेकडेन हें चित्र दिसता. शिक्षणाचो फायदो इतलोच तीं 
आतां शितयुध्दां खेळटात आनी खूब वेळा तीं दुसऱ्याक समजून लेगीत 
येनांत. केंसान गळो कापप म्हणटात तेचपरी हीं शितयुध्दां चालू 
आसतात. स्वताक सुदारिल्लो म्हणपी एक वर्ग खूब वेळा म्हणटा, कितें 
शिकूंक नाशिल्ल्या बायलांवरीं चणचण करुन झगडटात ? पूण म्हाका 
दिसता. अशिक्षीत बायलो तोंडाक तोंड लावन कासाटो मारुन जरी 
झगडलीं तरीं दुसर्‍या खिणाक एक जातात. वेळा प्रसंगार आदार करुंक 
तीच धांवतात. म्हणून म्हाका दिसता अनाडी आसलीं तरी तीच खरीं 

मनीसपणान वागतात. सुशिक्षीत मनशांकडेन हैं मनीसपण पयलीं कमी 
जायत आसा. दुसय्यावेलो विस्वास कमी जायत आसा. 

सावित्रिबायक अशे तरेन बायलो सुदारिल्ल्यो जाय आशिल्ल्यो ? 
ना. म्हाका दिसता आमी मनीसपणान वागपाक शिकूंक जाय, दुसर्‍यांक 
समजून घेवंक जाय. दुसर्‍याचो दुस्वास करिनासतना बिरबलाच्या 
काणयेवरी 'म्हजी वळ व्हड करतलें' हो हावेस धरुंक जाय आनी 
मागीरुच 'आमी सावित्रीच्यो धुवो' म्हणून घेवंक जाय. हीच आमची 
सावित्रीबायक खरी श्रध्दांजली जातली. नही सखी ? 

बरें तर, 

तुजी 

इश्टीण 


क्छ ड 

तूं त्या दिसा तावातावन रजनीक सांगतालें, आयची अस्तुरी 
सुशिक्षीत. ती आपल्या भुरग्यांकय सुशिक्षीत करता. म्हाका वेळ जाता 
म्हणून त्या दिसा, तुमच्या उलोवण्यांत हावें लक्ष घालें ना. पूण सखी 
आज सांगता तुका, भुरग्यांक निखटीं सुशिक्षीत करुन कितें फायदो ? 
तांका जर आमी विचारशक्त दिली ना, जाल्यार त्या शिक्षणाचो कितें 
उपयोग. पयरचीच गजाल सांगतां तुका, पयर बशीन वतना दोन 
कॉलेज कुमारींचें उलोवणें आयकलें. एकटी रागान दुसरेक सांगताली, 
हावेंच कित्याक म्हणून ताचें आयकून घेवप? जाय जाल्यार ताणें 
म्ह्जी माफी मागूंक जाय. म्हज्या मम्मान सांगला, कोणाच्याच मुखार 
बागोवप ना, दुसर्‍यांक आपल्या मुखार बागूंक लावप. 

सखी, वोगीच कोणाच्या मुखार मान बागोंव नये, खरें ताचें, पूण 
तेच बरोबर दुसज्याक समजून घेवप, खरी चूक कोणाची तें पळोवन 
आपली चूक आसल्यार व्हड मनान मानून घेवंक जाय हें ताच्या 


मम्मान सांगलें नासूंक जाय. म्हणून ती चली अशी अहंकारान उलयताली. 
हो अहंकार आमकां खूब नडटा सखी. 

आतांच्या काळार चडशा जाणांक एक वा दोन भुरगीं. हातांत 
भरपूर पयसो. बाबाक, बायेक जाय जाय तें पालक करुंक दितात. पूण 
तांकां शिस्तीचो बडगो दाखयनात. संस्काराचे देणे दिनात. हाकाच 
लागून जायतीं भुरगीं उध्दट कशीं जातात. तांचेकडेन नमळाय नासता. 
तशेंच तांचे विचारय उकलापे जाल्यात. तांका दुसर्‍्याकडेन जुळोवन 
घेवप, तडजोड करप जमना. म्हजे तेंच खरें अशी तांची वृत्ती जाल्या. 

चलयांक तांच्या फुडाराच्या जिवितांत हो सभाव खूब मारक 
थारता. लग्न जातकच तांकां जिवनसांगात्या वांगडा मेळून मिसळून 
वागूंक जमना. घरच्या लोकांचो विचार पेल्यानच उरलो. पूण तीं वेगळें 
बिराड करुन रावल्यार लेगीत सुखी जायनात. हालीं सराक हांवें अश्यो 
कांय चलयो पळयल्यात, ज्यो लग्न जावन वर्सा भितर परत कुळारा 
आयल्यात. कारणां पळयल्यार सामकीं सादीं तांकां फुसलावन तांचे 
मदली तेड सोडोवन तांचो संवसार परत फुलोवंक आदार करप हें 
तांच्या पालकाचें काम. चड़ करुन आवयचें काम. 

हांगा हांव मुद्दम आवयचें म्हणरां. कारण संवसार बरो करता, 
टिकोवन दवरता ती बायल मनीस. कोणामुखार नमतें घेवप, कोणाच्या 
पोटांत वचून आपल्याक जायतें सादोवन घेवप बायलांकच बरें कळटा. 
होच गूण आपल्या धुवांक शिकवप हें आवयलें पयलें कर्तव्य. अशें 
म्हाका दिसता. विचार करनासतना तूं झगड घोवाकडेन, तो आयकना 
यो घरा, केस करया. अशे दुसऱया तोंकाचे विचार भुरग्यांक सांगचे 
न्हय. म्हणून तांकां भिजूड करुन अन्याय सोंसूक लावचो म्हणना हांव. 
ताणी निर्णय घेतना विचार पुर्वक घेवचो अशें म्हजें म्हणणे सखी. 

पूण हांवें कांय अश्यो आवयो पळयल्यात. ज्यो आपल्या चलयांक 
सांगतात. तुका अशें म्हळें ताणें, तूं सरळ उठून हांगा यो. वच्ची गरज 
ना परत. तो पांय धरुंक आयल्यार लेगीत तूं परत वचचें ना. आमी 
समर्थ आसात आमचे धुवेक पोसूंक ? अशा तरेच्या उतरांनी ती आपल्या 

धुवेचो संवसार मोडटात. सखी, हांगा आवयकडेनच विचारशक्त 
कमी आसा म्हणचे पडलेना ? 

जंय हुंड्याक लागून, आनी हेर कारणांक लागून सुनांक मारतात 
त्याच समाजांत व्हड व्हड घरांतल्यो शिकिल्ल्यो सवरिल्ल्यो चलयो 
उठसूट विचार करनासतना घोवाक सोडून येतात, घटस्फोट घेतात. 
आनी हातूंत तांकां कांय आवयो फूस दितात. 'यो घरा, आमी तुजें दुसरें 
लग्न करुन दितलीं हो हंतम तांकां आसता. असल्यानी समाजाक खंय 
पावयतल्यो ह्यो अस्तुऱ्यो. बळीश्ट आनी तेजीस्ट समाज कसो तयार 
करतल्यो ह्यो? लाखानी रुपया खर्च करुन धुवेचें लग्न करप म्हळ्यार 
बावलो बावलेंचें लग्न अशें बी समजनात मूं तीं? 

अन्यायाआड झगडूंकच जाय. समान हक्काच्या ह्या काळांत 
चलयांनी आपलें आवडी प्रमाण लग्न जावचें. लग्न जातकच जर 
खर्‍्यांनीच आपल्याचेर अन्याय जाता आनी समजीकायेन लेगीत जुळोवन 
घेवप शक्य ना जाल्यारच घटस्फोट घेवचो. वोगीच साद्या साद्या 
कारणांक लागून न्हय. 

सखी, बायलमनीस मुळांत मोब सभावाची आसता. जल्मजात 
आवयपण तांचेमदीं आसता. पूण ही आवयपणाची भावना. आवयांनी 
वाडोवंक जाय. पालकांनी आपल्या धुवांक भांगरा-शिंगरानी नटोवचे 
परस, विचाराच्या धनान नटोवचें. योग्य वेळार योग्य निर्णय घेवपाची 
ताक तांच्यात वाडोवची. आपले विचार तांचेर थापूं नये. जाल्यारच 
एक परिपुर्ण बायलमनीस घडटली आनी तीच मुखार घटमूट समाज 
घडयतली. खरें न्हय सखी ? 

बरें तर मेळया, 

तुजी 

इश्टीण 


फव बतावा 

पयर निता मेळ्ळें, ताचें सदचें वाक्य तूं जाणा न्हय? संवसाराचो 
तोल सांबाळपाक मगो अशेंच करचें पडटा! अजुनय तें जेन्ना केन्ना 
मेळटा तेन्ना आपल्या संवसाराच्यो गजाली सांगता आनी निमणें वयलें 
वाक्य म्हणटा. 

त्या दिसाय ताणें म्हणलें, “जाणा मगो, म्हज्या लग्नाक सतरा 
वर्सा जायत आयलीं. अजुनूय म्हज्यो नंडो आयल्यो काय 'आमच्या 
घराण्यांची ही रीत, ती रीत करीत म्हाका रिती शिकयतात. मांय बाबड़ी 
म्हर्जे लग्न जावन दोन वर्सानीच मेली. तिणें केन्नाच कसले त्रास केले 
ना. आनी ह्यो नंडो, अजुनय म्हजे तरे धरतात'. 'तूं बोगी रावून तांचे 
आयकता? काय परतें सांगता गो ?' हावें हांसून विचारलें. 

'हेंऽ5, ना गो बाये. हांव तांच्या तोंडाक लागना. तीं म्हयनो दोन 
म्हयन्यांनी एक फावट येतात. एक दीस थंय आदेसभर राबून वतात. 
हांव तांचे मुखार तांकां जाय तशें वागतां. फोनारय तीं सांगतात तें हय, 
हय म्हणून आयकतां, आनी आनी वाद नाका म्हणून. तांच्या फाटल्यान 
म्हाका जाय तशें करपाक हांव मेकळें न्हय ? संवसाराचो तोल सांबाळपाक 

अशें करचेंच पडटा गो.' 

म्हाका ताचें सांगणे पट्टा. संवसाराचो तोल सांबाळपाक एकामेकांक 
सांबाळून घेवंक जाय. हय खरी गजाल. पूण नातें बदलता तसो हो 
न्याय बदलूंक जायना. न्ही सखी. 

काल म्हाका निताचें आनी एक रुप दिसलें आमी बाजारांत 
मेळिल्लीं. आपले भावजयेचेर सामकें बेजार आसलें. ती खंय आपल्याक 
जाय तशीच वागता. मांय सांगता तें, निता सांगता तें कांयच आयकना. 
मांय आपल्या घरच्यो रिती तिकां शिकोबंक सोदता. पूण ती खंय 
आपले कुळारचे रिती प्रमाण वागूंक सोदता. आतां निताक भावजयेचें 
वागप आवडना. ताका भावजयेची व्हड चूक दिसता. आपलें आवयक 
तें सुनेक जाप विचारुंक सांगता. आमच्यो रिती रिवाज बदलपी ही सून 
केन्नाची ? तापय तिका आई, तूं आसतनाच ही अशें करता. मागीर कितें 
करतली पळे.' 

आपल्या संवसाराचो तोल निता बरेतरेन सांबाळटा. पूण भावाच्या 
संवसाराचो तोल कसो सांबाळप तें पळयना. आतां ताका आपल्या 
कुळारचे कुळाचार भावजयेन सांबाळचेशें दिसतात. प्रत्येक मांयक 
खंय आपुणूय सून आशिल्की म्हणपाची विसर पडटा. नंडांकय आपूण 
कोणाची तरी भावज आसा हाचो विसर पडटा जावंये, आनी मागीर गृह 
कलहाक सुरवात जाता. आपलो संवसार बरे तरेन करतना भावाच्या 
संवसाराची वाट लावप हाची थोड्यांक संवयच आसता. 

आजी म्हणी,'आमच्या वेळार चलयांची ल्हान पिरायेर लग्नां 
करुन दिताले. म्हणटकच त्या घरचे रिती रिवाज तीं बरेभशेन शिकतालीं. 
आतां वाडिल्ल्या चलयांची लग्नां करतकच तीं ह्या घरचे रिती रिवाज 
कशीं शिकतलीं ? तीं जून जाल्लीं आसतात, तांचेर दुसरे संस्कार बेगीन 
चडनात. 


दरेकल्याक आपणे जल्म घेतिल्ल्या घराचो, घराण्यांचो अभिमान 


RR 

आसता. आसुंकुच जाय. आपल्या घराण्यांतली प्रत्येक गजाल तांकां 
बरोबर दिसता. पूण लग्न करुन दुसऱया घरांत वचपी चलयांक हाचो 
एक एक वेळार खूब त्रास जाता. तांच्या मनांत घर आनी कुळार ह्या 
दोनयकडल्यो रिती कुळाचार हांचे विशीं घुस्पागोंदळ जाता. कुळारच्यो 
रिती सामक्योच वेगळ्यो आसल्यार घोवा घरची लोक हांसतात, 
चाळयतात. हें सगळें मस्कऱ्यांनी जातासर बरें आसा. पूण हाकाच 
झगड्याचें रुप आयल्यार घराचो तोल वता. मागीर आयिल्ल्या दिसा 
गृह कलह. 

कांय बायलांक कुळाराचो खूब म्हणल्यार खुबूच अभिमान आसता. 
घोवा घरचें सगळेंच तुच्छ दिसता. अशा वेळार कुटुंबात हेर लोक 
आसल्यार फकत झगडीं जायत रावतात. उषा आतां आजी जाल्या. 
तरीय घोवा घरच्या लोकांक, तांच्या रिती रिवाजांक बोंचे मुडित आसता. 
वेळा प्रसंगार टिका करीत आसता. 

सखी, हाचे उरफाटें कल्पनाचें. ताका घोवा घरचो खूब अभिमान, 
हाच्या सारक्याक घरचो तोल सांबाळप सोपें. दोनय घराण्यांचो अभिमान 
बाळगून वागूंक कळटा, तांणी जिखलें म्हणपाचें. तांगेर अशा सादया 
गजालीनी गृह कलह जावचो ना. 

सखी, तरीय एक प्रस्न म्हज्या मनांक कुचकुचायता, सध्या 
चड़शीं जाणां घोव, बायल, भुरगीं अशा ल्हान कुटुंबात रावतात. चुकून 
माकून कोणगेरय मांय मांव आसतात. घरची सून दीस भर सिर्विसेखातीर 
भायर, अशा वेळार एक तर घराण्याच्यो रिती रिवाज शिकोवंक घरांत 
कोण नासता. जांगेर मांय आसता तिची सून ते शिकून घेवंक घरांत 
आसना. अशा वेळार खंयचें एक घराणें, ताचें दायज सांबाळपी सुनो, 
हाची कल्पना निता सारकिल्ल्यान करप म्हणल्यार गृह कलह मात 
वाडवप. अशेय परिस्थितीत कांय जाणां आपलें दायज सांबाळटात. 
तांणी जमोवन घेतलें म्हणून सगळ्यांकच तें जमता अशे ना. आनी एक 

सांग सखी, आयच्या काळांत घराण्याच्यो परंपरा सांबाळत बसप 
आयच्या सुनांक कशें शक्‍य आसा? समाज खंय पावला. आतां 
हळदकुकुमच घे. शिर्वीशीच्या निमतान भायर आशिल्ल्यां बायलांची 
गजाल सोड. गोयांत रावन दिसभराची शिर्वीस करप्यांक तरी तें शक्य 
जाता? मागीर ह्यो रिती सोडच्योच पडटात. ज्या कोणाक जितलें मेरेन 
ह्यो रिती परंपरा सांबाळप शक्य आसा, ताणी त्यो मुजरत सांबाळच्यो. 
पूण दुसऱ्यांक नावां दवरचीं न्हय. 

सखी, सद्या तर आमी खरीं भारतीय जाल्यांत. आमच्या आशी 
कुशीक महाराष्ट्रीयन, बंगाली, केरळीयन अशीं जायतीं कुटुंबा रावतात. 
आमी एकमेकाची खाणांजेवणां घोस्तान खातात. एकमेकाल्या सणा- 
परबांनी खोशयेन वांटेकार जातात. आमी अशीं एकामेकांत भरसून 
गेल्यांत अशा वेळार घराण्याच्या रितींक खंय वेंग मारुन बसतलीं आनी 
निमणें, संवसाराचो तोल सांबाळप अस्तुरेच्याच हातांत आसता. ही 
अभिमानाची गजाल आमी विसरुंक फावना. म्हणून आपल्या संबसाराचो 
तोल सांबाळटना दुसऱ्यांच्या संबसाराचो तोल वचूंक दिवूं जायना. 

बरें तर सखी, चीट मात्सी लांबली. 

तुजी 

इश्टीण 

लीलाक तूं बळखता न्हय? आमकां एक वर्स ज्युनियर पळे तें. 
केन्नाय खंयी फकत अभ्यासाच्यो गजाली आसताल्यो ताच्यो. पुस्तकांतलो 
किडो म्हणी पळे आमी ताका. खूब दिसांनी तें पयर बाजारांत मेळ्ळें. 
हांवे ताका हडकितकच रडकुर्‍या आवाजांत उलोवंक लागलें. ताच्या 
तोंडाक पळोवन हांवें ताका एका हॉटेलांत व्हेलें. थंय वचून आमी 
बसल्यांत मात ताणें दोळ्यार लेंस धरलो. ताचो रडपाचो ओग थांबसर 
हांव ओग्गी रावलें. थोड्या वेळान ताणेंच सांगूक सुरवात केली. 

'किते सांगू तूका, म्हजो चलो सामको हाता भायर गेलो.' 

'म्हणल्यार गो? कितें करता तो? हावें हस्क्यानचशें विचारलें. 

“अभ्यास मातूय करिना. ' 

'करता कितें तर तो? इश्टां वांगडा फिरत आसता ? 

घरांत तरी वेळार येता मगो ?' 

'तशें न्हय गो, तसो घरांतच आसता. पूण शिकना.' 

मागीर टिव्ही पळयत बसता दिसता. ह्या टिव्हीन भुरग्यांची 
सामकी वाट लायल्या. टीव्ही मुखार बसून कसलीं कसलीं कार्ट॒नां, 

जॅटॅक्स कितें कितें नाका आशिल्ले. पळयत रावतलीं. अभ्यास समजना. 
पूण टिव्ही वेलें सगळें समजता ताकां. 

'तें पळयल्यार पूण म्हाका बरें दिसतलें आसलें. पूण तो तेंबूय 
पळयना.' 

'मागीर करता कितें तर तो ?' 

'पुस्तक मांडयेर घेता आनी न्हिदता.' 

'आं, न्हिदता ? तूं जागरणांबी करुंक लायता ? 

'खंयचे जागरण गो? ताच्या नांवान रातचीं बारा वरां मेरेन हांव 
जागतां. तो मांडयेर पुस्तक घेवन झेमता. सकाळचो उठयल्यारय झेमत 
आसता. ' 

'परिक्षेक मार्क कशे घेता तर गो? बरे भशेन तो पास जाता 
म्हणून आयकलां ? घेता गो, पुण आज काल 75, 80 टक्के मार्क घेवन 
कांयच व्हालोर ना तें जाणा मगो तूं? 'आगो, पूण बरे मार्क घेता 
म्हणटकच शिकता मगो तो. तूं कितें सांगता. ' 

'आगो, म्हाका ताणें खूब शिकिल्लें जाय. तो हशार आसा. मात्सो 
चड शिकल्यार, पयलो येवंक शकता. तो पयलींच कॉमर्साक गेल्लो 
म्हाका आवडूंक ना. आमच्या सोयर्‍्या धायऱ्यांत सगळ्यांचे भुरगे 
दोतोर, इंजिनियर अशें व्हडले व्हडले शिकल्यात. आनी हो कांय ना 
सादो बीकॉम जातलो. निदान पयलो आयल्यार तरी म्हाका तकली 
वयर काडूंक जागो उरतलो.' 

आगो लिला, ताणे बी कॉमच जाऊं जाय म्हणून ना. कॉमर्सांतय 
जायते कोर्स आसात. तातूंत वचूं येता ताणे.' “शी, गो. ते डिप्लोमा 
कोर्स करचे परस ना शिकिल्लो चलता म्हाका शुनू. व्हालोर आसा गो 
त्या कोर्सांक.' 

'लिला, आगो डिप्लोमा कोर्साचे सांगना हांव. तातूंतय जायते 
डिग्री कोर्स आसात. आनी दुसरें आयक, खंयच्याच कोर्साक आज 

व्हालोर ना म्हणूं नाका.' 

सखी, लिलाक म्हजे उलोवणे पटलें ना. ताचें खरें दुखणें तुका 
कळ्ळें मू? ताचो चलो आपले तांकी प्रमाण बरो शिकतालो. पूण 
लिलाक भावालीं भयणींचीं भुरगीं दोळ्यांमुखार आसलीं. तांचे मुखार 
ताका आपलो चलो सामकोच हाता भायर गेला सो दिसतालो. ह्याच 
विचारान तें रात दीस चल्याक कचकचायतालें. कॉलेजीत वचपाच्या 
रस्त्यार आडसाक रावन तो कॉलेज सुट्टकच खंय वता ताचेर लक्ष 
दितालें. ताच्या इश्टांच्या आवयांकडेन इश्टागत करुन, आत्रे पयर्‍्यान 
तांका फोन करुन आपलो चलो कितें करता कसो वागता ताची चवकशी 
करुंक लायतालें. 

हें भायर जालें. घरांतय तें घोबाक धाकटे धुवेक त्रास करतालें. 
चल्याच्या नांवान तें घरांत सगळ्यांकच सतयतालें. चलो आपल्याक 
दोळ्या मुखारय नाका दिसता अशें येतल्या वतल्यांक सांगतालें. हाचो 
परिणाम चल्याचेर जाला. तो आवय मुखार अभ्यासच करिना. दोळे 
धांपून बसता. 

घोबान लिलाक बरे तरे समजावन पळयलें. पूण तें कांयच 
आयकूकच तयार ना. आतां लिला मानसीक रोगी कशें जालां. कोणूय 
मेळ्ळ्यार पयलीं रडटा. मागीर तांकां आपलो चलो कसो नालायक तें 
सांगत रावता. 

लिला तशें अनाडी न्हय. तेंवूय ग्रॅज्युएट. पूण विचारशक्त उणी. 
लोकांची भुरगीं जें करतात तेंच ताच्या चल्यान करुंक जाय हो हट्ट. 
ताका लागून घरांत कोणाकच तें सुखान रावंक दिना, आपल्याय 
जिवाक त्रास करुन घेता, आनी आतां मानसीक रोगी जावन बसलां. 

अश्यो अस्तुर्‍्यो आपल्या वांगडा, घरच्यांक सोयय्या धायऱयांकय 
त्रासांत घालतात न्ही सखी ? 

आजकाल शिक्षणाच्या मळार घे म्हण कोर्स आसात. खंयचेच 

शिक्षण हें आवंय म्हणपा सारकें नासता. कित्यांतल्यानय आपली 
उदरगत सादं येता. फकत प्रामाणिकपणा आनी कश्ट करपाची तयारी 
जाय. 

आपले आवडीन घेतिल्लें शिकप हें सहज आनी सोंपे तरेन जाता. 
पूण आपल्या मना आड आवय बापूय सांगतात म्हणून खंयच्याय 
कोर्साक गेल्यार तें शिकप जड लागता, त्रास पडटात. तें शिकपच 
नाकाशें जाता. कांय जाणाक हातूंतल्यान निराशाय येता. उमेशालो 
चलो जाणा तूं, आवयबापायन हट्टान इंजिनियरींगाक धाडिल्लो. पयलें 
वर्स लेगीत ताणे पुराय केलें ना. 

म्हणूनच आवय बापायन आपलें भुरगें म्हणल्यार आपली आवड, 
म्हत्वाकांक्षा पुर्ण करपी मशीन अशें समुजचें न्हय. तांची इत्सा, तांक 
पळोवन तांकां जाय तें शिक्षण घेवपाची मेळकीक दिवची. तातूंतच तो 
भुरगो मन लावन शिकता काय ना हाचेर लक्ष दिवप हें आवयचें काम. 
भुरग्यांक हाताक धरुन चलोवचे परस तांकां योग्य मार्गदर्शन करप हीच 
पालकांनी आपली जबाबदारी समजूंक जाय. न्ही सखी, बरें तर मेळया. 

तुजी 

इश्टीण 

तुवें पयर म्हणिल्लें ताचो प्रत्यय म्हाका आयलो. खरेंच तुजे, हें, 
म्हाका बाये वेळच मेळना.' हें वाक्य जायत्या जाणांच्या तोंडांतल्यान 
आत्र्या-पयर्‍्यान आयकूंक मेळटा. दीसभर शिर्वीस करपी बायलो 
आसूं अर्दा आदेसाचे काम करपी बायलो आसूं वा घरकाम करपी 
घरकान्न आसं सगळ्यांच्या तोंडांतल्यान फॅशन जाल्ले वरी हें वाक्य 
आयकूंक मेळटा कांय जाणांक तर हें वाक्य म्हणप म्हळ्यार एकतरेची 
प्रतिश्ठा कशी दिसता. 

खरेंच सखी, म्हाका जायत खेपे प्रस्न पडटा. म्हाका बाये वेळच 
मेळना म्हणप्यांक खऱ्यांनीच वेळ नासता? काय शिर्वीस, संवसार 
हाचे भायर दुसरें कितेंच करपाची तांची इत्सा नासता? 

सखी, वेळ सहज मेळना, आपले आवडीचें कसलेंय काम करतलीं 
जाल्यार वेळ काडचो पडटा. हांव कॉलेजांत शिकता आसतना आमकां 
एक हिन्दी निबंध आशिल्लो. धड्याचे नांवच आशिल्लें समयका सर 
गंजा' वेळ हो खड़ो आसता. ताका केंस नासतात. तो जेन्ना जेन्ना 
मुखावेल्यान येता तेन्नाच ताका धरलो जाल्यार तो हांताक मेळटा. जर 

एकदां तो मुखावेल्यान गेलो काय ताका आमी कसोच धरुंक शकनात. 
ताका केंस नाशिल्ल्यान आमी फाटल्यान कसो धरतलीं ? थोडे भितर 
सांगचे म्हळ्यार संद येता तेन्नाच तिचो उपेग करुन घेवंक जाय. एकदां 
गेल्ली संद परत मेळना. 

तशेंच आसता वेळाचें, वेळ काडपाचो आसता. वेळाचो योग्य 
उपेग करुन घेवपाचो आसता. दिसपट्टें आमकां माक्‍नावरी घोळचें 
पडटा. तरी लेगीत थोडो तरी वेळ आमी आमचे पासत दवरूक जाय, 
आमच्यो इत्सा, छंद, आवड भागोवपा पासत. ना जाल्यार वेळ मेळना, 
वेळ मेळना, हें ट्रणट॒णें वाजयत वाजयत आमी घराखातीर, घरच्यां 
खातीर झरत रावतलीं, आनी आमच्यो आवडी, इत्सा भितरले भितर 
दवरुन आमी घुस्मटत उरतलीं. अशी घुसमट वाडत गेली जाल्यार 
मागीर सगळ्याच कामाचो वाज येतलो. उबगण येतली, तांकां डिप्रेशन 
लेगीत येऊं शकता. कायं जाणां आपल्याचेर हो वेळ मुद्दमच हाडून 
घेतात. जाणून आसूं वा खबर नासतना आसूं. 

रांदची कूड हो. एक असो जागो, जंय आमकां जाय जाल्यार 
आख्खो दीसय सारू येता. ना जाल्यार सडसडीत कामां करुन आमच्यांनी 
हेर वावरय करुं येता. कांय जाणांक टि.व्ही.चें पिशेंच कशें आसता. 
टि.व्ही. बेल्यो प्रायोजीत कार्यावळी पळोबपाक जाय जाल्यार ती रांदचे 
कुडींतलीं कामां कितलें बेगीन सोपोवन भायर टी.व्ही. मुखार येवन 
बसतात. पूण तांका दिसाळें, पुस्तकां, अंक वाचूंक घरच्या कामां मुखार 
वेळूच मेळना. खरें मू सखी ? 

शिर्वीसेक वच नाशिल्ल्या कांय जाणांक रांदचे कुडींतल्या कामांचे 
व्यसनच कशें आसता. तरेकवार खाणां करप, लोकांक खावंक दिवप 
हातूत वरांची वरां तीं पेड्ड्यार करतात. पूण ताचें तांकां वायट दिसना 
वेल्यान अभिमान दिसता. दीसभर रांदचे कुडींत कितें, कितें केलें हें 
दुसऱयाक सागतना तांकां एके तरेचे समाधान मेळटा. पयल्या च्यान 

तांची सकाळ सुरु जाता, ती बद न्हीद मेरेन तीं रांदचे कुडींत कुटूकुटू 
करीत आसतात. | 

दनपारचें मात्शें लोळप आनी सांजवेळा तांदूळ धान्य वेंचपा 
निमतात मात्शे भायर तोंड दाखोवप जालें. 

आख्खो दीस अशें तरेन सारतना अर्दवर लेगीत आपणे आपले 
खातीर वापरुंक ना, हाचें तांकां मातय वायट दिसना. आमचे कुडीक 
विसव मेळपा पासत थोडो वेळ तरी ओग्गी बसपाची गरज आसता. 
पूण ओगी बसल्यार एकतर न्हीद येता नाजाल्यार आंग दुखता अशें 
सांगपीय कांय बायलो म्हाका मेळ्ळ्यात. टी.व्ही. पळयतना लेगीत 
कितें ना कितें काम तीं करत रावतात. 

शिर्वीसेक वा धंद्या निमतान सकाळीं घरांतल्यान भायर सरपी 
बायल सकाळचे घडयेक जेवण खाण करुन भायर सरता. पूण सुटये 
दिसा घरा आसल्यार बेगसार जेवण करुन आपल्या आवडट्या छंदाक 
वेळ दिवपी बायलो कमीच. गोंयांत तरी निदान 'हें, म्हाका बाये वेळ 
ना' अशें म्हणपीच बायलो चड काय दिसता. हाका आडवादूय आसात, 
म्हणून तीं आपली नेटान प्रगती सादयत आसतात. लोकांनी मागीर 
दुस्वासान तांकां नांवा दवरुं. तांकां ताची पर्वा नासता. कांय जाणाक तर 
लग्ना पयलीं आपल्याक कसली आवड आशिल्ली हाची लेगीत याद 
नासता. तांकां विचारल्यार तीं म्हणटात 'पयलीं म्हाका वाचपाचें व्यसनच 
आशिष्ठे, हांब कविता, काणयो लेगीत बरयतालें. म्हाका विणपाचो 
सामको घोस्त आशिल्लो. चित्रकलेंत हांवे थोडी इनामा घेवंक ना. हांवे 
थोडे कपडे शिवुंक नात. आता मिशीन उगडूंक लेगीत मेळना. पळे कशें 
जाता मागीर तें. 

अशो एक एकल्याच्यो खबरी आयकतकच खऱ्यांनीच अजाप 
जाता. हें सगळें कित्याक सोडले अशें विचारल्यार ती सांगतात आतां 
संबसारा मुखार खंय वेळ आसा. शिर्वीस, संवसार, भुरगी हांचे फाटल्यान 
_.. क 1 


वेळ कसो सोंपता कळच ना. 

सखी, आपल्याक, आपले आवडी निवडीक व्हालोर दिवंक, 
म्हत्व दिवंक जायत्या जाणांक कळच ना. दुसर्‍यां खातीर, घरच्यां 
खातीर, भुरग्यां खातीर झरत रावपांत तांकां चड खोस मेळटा हातूंतच 
तांकां जल्माचें सार्थक कशें दिसता. 

म्हाका केन्ना केन्नाय दिसता मुळांत तांच्यांत आपल्यो आवडी, 
छंद पुराय करपाची खर इत्सा नासता जावये ? म्हणून तीं घर संवसार, 
भुरग्यांची अडचण मुखार करतात. कामाचो, संवसाराचो पसारो वाडयत 
तितलो वाडत वता, तो सोंपचना. पूण जर मनांत धरलें, आज रांदचे 
कुडींतलें काम बेगीबेगीन सोपोवन हें अमूक काम हांव करतलेंच, 
जाल्यार तें सहज जावन वता असो म्हजो अणभव. ना जाल्यार हांव 
खंय बरोवपाक पावतलें आसलें ? आजी म्हणी, आमची इत्साशक्त खर 
आसूंक जाय. इत्साशक्ती मुखार वेळ ना म्हणूंक जमचना. नाशिल्ल्यांतलो 
वेळ काडून आमी तें काम पुराय करतातच. जर म्हाका एक कथा 
बरोवची इत्सा जाली जाल्यार हांव वेळ ना म्हणून रावना, कसो तरी 
वेळ भागोवन घेवन हांव कथा बरयतांच. पूण जे मेरेन मनांत खरायेन 
इत्सा जागी जायना ते मेरेन आमी निमित्यां लायत रावतात. सखी हेच 
सांगतालें न्हय तूं पयर ? 

अशेच आसता आमच्या जायत्या भयणीचें. तांका शिर्वीस, 
रांदची कूड, भुरगीं, सोयर्‍या धायऱयांची उठबस करप, लग्न, सुवाळे हें 
सगळें करपाक जायतो वेळ आसता . पूण आपलो छंद, आवड भागोवंक 
तांचेकडेन मातूय वेळ नासता. भूक आनी तान भागोवप ही जशी एक 
गरज तसीच मनाकय विसव जाय आसता. नाजाल्यार आमकां रोखडीच 
उबगण येता, निर्शेणी येता आनी तीं मागीर नाका तेंच करुन बसतात. 

_ आयज आमचे जिवित एक घुस्पागोंदळ जावन बसलां. साबार 

तरच्यो अडचणी, प्रस्न आमचे मुखार आसतात. तातूंतल्यान आमकां 

थाकाय मेळटा, विसव मेळटा तो आवडीच्या कामांत लक्ष घाल्यार 
म्हणून म्हणटां दर एके अस्तुरेन थोडो तरी वेळ. आपले पासत राखून 
दवरचो. आपली आशिल्ली आवड वाडोवची. ना जाल्यार नवी आवड, 
छंद लावन घेवचो, कळ्ळे मू सखी ? 

तुजी 

इश्टीण 

त्या दिसा तुवें चिंकिच्या घटस्पोटाची गजाल सांगली. आनी ताचें 
कारण तुवें म्हळें दोगांय मारते घेवंक तयार ना म्हणून तांचें लग्न मोडलें 
म्हणून. आगो बाजारांतल्यान येतना हांव तेंच येबजितालें. आज काल 
जे पळे ऊठ सूठ घटस्पोट जातात ताचे फाटलीं कारणां पळोवंक गेल्यार 
व्हडलींशीं नासता. दोगांय एकामेकाक समजून घेवन मारतें घेवंक तयार 
नासतात. बशींत बसतकीर ह्याच विशयाचेर दोगांचो संवाद आयकलो. 
हांगा तसोच दितां. वाच हां. 

'सदांच तूं, आमीच कित्याक मारतें घेबया म्हणटा? ना घेवचें 
हांव मारते, हांव म्हज्या घरच्यां पासत एकवेळ कितेंय सोसन, तांचे 
कडेन एकवेळ एडजस्ट करीन. पूण लोकां कडेन मारतें घेवप? ना 
म्हज्यान जावचेंना. तीं आमचेर येदो व्हडलो अन्याय करतात आनी 
आमी सोसत रावप. असल्यानी तांचें चडटा. आमकां चिड्डीत रावतात 
तीं. तूं कितेंय सांग, हांव मारतें घेवपाचें ना. 

'आगो पूण आयक तरी, हांव कितें म्हणटा तूका, तूं अन्याय सोंसू 
नाकाच. अन्याया आड आवाज काडूंकच जाय, पूण पयलीं समजून 

घे. 
“समजून घे, फकत आमीच समजून घेवप, आमीच दर खेपे 
मारतें घेवप''. 

“आगो, अशें तापचे पयलीं विचार कर, तांचीय कितेंय अडचण 
जाल्या आसतली. किते जालां तें तरी पळोवया. अशा वेळार फुर्र फुर 
करुन तापचे परस एकमेकाक समजून घेवंक जाय". 

'तूं धर्मराज, सगळ्याक थंडपणान समजून घेता. आमच्यांनी अशें 
एडजस्ट करपाक जावचें ना.' 

हें एक तरणे रगत आनी एक थंड रगत, कळ्ळें सखी ? तरणें रगत 
फु फुर करुन ल्हाय कशें उसळटालें. म्हज्या मनांत आयलें, होच तो 
दोन पिळग्यां मदलो फरक, “जनरेशन गॅप'. 

आतांची तरणांटीं कितेंच आयकून घेवचीं नात. दुसऱयाक समजून 
घेवचीं नात. आपूण दूसऱयाचेर कितें अन्याय करता तें पळोवची नात. 
म्हजेर अन्याय जावंक जायना. म्हर्जे सगळें ज्युस्त जावंक जाय ही 
तांची अपेक्षा. मातशें मनाआड जालें काय रोखडीच विद्रोहाची भाशा. 
मोडन, पूण बाग घेवचें ना ही तांची वृत्ती. अशें आसचेंच गो, पूण 
मातशी तरी मोवसाण आमका आसूंक जाय न्हय. 

आता घरांत एकटीं-दुकटीं भुरगीं. आवय बापूय दोगांय जोड़कार. 
भुरग्यां पासत वेळ दिवंक मेळना, निदान तांकां जाय जाय तें तरी 
दिवया. पालकांच्या अश्या सभावाक लागून भुरग्यांचे नाका आशिल्ले 
लाड जातात. तांकां शिस्त शिकोवपाक पयलीं पालकां कडेन वेळ 
नासता. तातूंत भुरग्यां कडल्यान तांच्यो खूब अपेक्षा आसतात. तांणी 
बरे मार्क घेवंक जाय, सगळ्या मळार चमकूंक जाय. ह्याच बोवाळांत 
पालक गूंग उरतात. भुरग्याचेर नाका तितलो विश्वास. कोणेय भुरग्यांपासत 
कितेंय सांगल्यार लेगीत आयकप ना. मागीर भुरग्यांक शिस्त लावपा 
बदला तांचे नाका आशिल्ले हट्ट मानून घेवप जाता. . 
(कका 


देखून नमळाय, मारतें घेवप, दुसऱयाक समजून घेवप तांकां 
जमना. तांकां जाय जाय तें दितना आमी विचार करपाची शक्त, दुसऱ्यां 
कडेन वागपाची रीत शिकोवंक आमी विसरतात. सगळेंच झगडून 
घेवंक मेळना हें तांकां समजावंक आमी पालकच खंय तरी कमी पडटात 
नही सखी ? आजी म्हणटाली, दुसऱ्याच्या पोटांत वचून लोणी खावंक 
कळूंक जाय जाल्यार ताणें जिखलें. 

सखी, हेंच भुरग्यांक शिकोबंक आमी खंय तरी कमी पडटात, 
म्हणून आयचीं भुरगीं इतलीं हुशार, पूण समाजांत चार-चवगांत वागूंक 
कमी पडटात. दुसऱयांक समजून घेवंप कांय जाणांक केन्नाच जमना. 
हांव सर्वश्रेश्ठ, दुसरो म्हळ्यार कांय नही. ताणे म्हजें आयकुचें हीच 
तांची वृत्ती जाता. हाचेर म्हाका दिसता पालकांनी खोलायेन विचार 
करपाची गरज आसा. नही सखी. 

बरें तर, 

तुजी इश्टीण 

२१ सगळ्या मळार समान हक्क मेळचो म्हणून अस्तुरेन खूब यत्न 
७ केले. खासा अस्तुरेच्या यत्नांक लागून आनी कांय फुडारिल्ल्या विचारांच्या 
र! दादल्यांच्या यत्नांक लागून आयज अस्तुरेक सगळी सगळी मळां उक्ती 
जाल्यांत. दर्यात जाव मळबांत लेगीत अस्तुरी दादल्यांच्या खांद्याक 
खांद लावन वावुरता. कायद्यान जायते हक्क बायलांक दिल्यात. धर्मीक 
मळारय कांय हक्क बायलांनी झोमून घेतल्यात. जायत्यो धुवो आपल्या 
आवय बापायच्या सरणाक अग्नी दिवपाचेंच कामच न्हय, तर मरणा 
उपरांतच्यो क्रियाय करतात. 

सखी, कितली खोशयेची गजाल न्हय ? अस्तुरी सगळ्या वाटांनी 
स्वतंत्र जाल्या. बायलेक पायांतली व्हाण म्हणू तिका मातयेचें मोल 
दिताले, दादल्या बगर तिचो उध्दारुच ना म्हणून हिणसायताले ते 
अस्तुरे पासत आजय सगळींच दारां उक्ती आसात. जैताची घुडी 
हबयत ती मुखार वता. 

पूण.. हो पूण म्हाका सदांच आडखळटा सखी. 

खूब पयलीं जेन्ना आमी जायती जाणां नवें कितें तरी करपाच्या 

हांवेसान पेटिल्लीं. (आतां थंड जाल्यांत अशें न्हय. कसलीय धग 
लागल्यार अजूनय फुरफुरतात.) बायल्यांच्या मेळाव्यांत आमकां आमचे 
विचार मांडपाची माची दिली. त्या वेळार कांय म्हालगडे आमकां 
मार्गदर्शन करुंक आमची तोखणाय करुंक मुजरत येताले. तातूंतलो एक 
म्हालगडो जायते फावट विचारतालो. “तुमकां समान हक्क म्हणल्यार 
नेमकें कितें जाय? दादल्या बगर एकटींच मुखार वचपाक जाय ? काय 
दादल्यांच्या खांद्याक खांद लावन मुखार सरुंक जाय ?' 

आमच्यातले चड सळसळीत रगत म्हणटालें. आमकां सगळ्या 
मळार समान हक्क जाय. दादल्यां बगर आमीं मुखार वचूंक शकतात. 
आयजवेर दादल्यांनी आमकां फाटल्यान दवरलीं. आतां तांकां आमी 
फाटीं घालतलीं. आमी मुखार वतली. कांय मवाळ विचारांच्यो अस्तुर्‍्यो 
सांगताल्यो, ना आं, आमी दादल्यांच्या हातांत हात घालून मुखार 
वबतलीं. ताणीं आमकां चिडिल्लीं माडिल्लीं खरीं, आमी तांचे वरी 
पाडेपणां करचीं नात, आमकां समान हक्क जाय म्हणल्यार सगळ्यांनी 
सांगातान उदरगतीच्या वाटेन चलपाक जाय. 

पूण.. हो पूण परत आयलो... आयज अस्तुरी शिकली, जोडूंक 
लागली, आपल्या पांयार उबी जाली, पूण... संवसाराचे तिनय भार 
तिचेर पडलें. तिणें उमेदीन सगळो भार आपल्या खांदार घेतलो. 
रांदचीकूड, शिर्वीस आनी भुरग्यांक जल्माक घालून वाडोवप. हांसत्या 
तोंडान हे तिनय पार्ट करतना आपल्याक पुरो जाता, आपल्याक जीव 
आसा हें ती विसरुन गेली. म्हज्या संवसारा खातीर हांव हें करता हे 
खोशयेंत ती गुल्ल जाली. 

सखी, सध्या ह्या तिनय भाराचें वजन सांबाळटना कांय जाणांक 
रांदचेकूड नाका जाल्या, कांय जाणांक लग्न संवसार नाका जाल्यात. 
हांव, म्हर्जे करियर इतले भितर तीं गुल आसात. तरणाट्या अस्तुऱ्यां 
मदी तर ही फॅशनशी जाल्या. उच्च शिकप घेवप आनी करियरांत गुंतून 

वचचप. एकूण मेळून समान हक्कान आमकां जायतें कितें दिलें. पूण 
आमचो मेकळो स्वास? आमचो घुस्मटमार ? तो आडायलो. पयलीं 
चार वण्टी भितर, आतां उक्त्या मळबा पोंदा. सगळे कडल्यान घुस्मटमार 
वाडला. 

आजय जायते शिकिल्ले सवरिल्ठे दादले अस्तुऱ्यांक सतायतात, 
आनी सभ्यतायेच्या बुरख्या पोंदा अस्तुरी मोन्यानी सोंसता. कांय 
अस्तुऱ्योय दादल्यांक दुकांनी रडयतात आनी तेय सभ्यतायेच्या 
बुरख्याखाला जुलूम मोन्यानीं सोंसतात. 

म्हणटकच समान हक्काच्या बोवाळांत आमी आमची विचारशक्त 
वगडायली काय? आजी म्हणटाली, “मर्यादा. ही बायलां कडेनच 
आसता. तांणीच ती सांबाळूंक जाय'. जग जिखपाच्या हांवेसान आमी 
मर्यादा साडून दिली काय? एकमेकांक समजून घेवपाची वृत्तीच खंय 
शेणयली ना मूं? उच्च शिक्षणान उच्च विचार आमकां दिलेनात काय ?.. 
सखी तूंच चीत हाचेर. 

बरें तर, 

तुजी इश्टीण 

एक गजाल आयक, नवी न्हय गो, तशी पोन्नीच, ती पंच्यात्तर 
वर्सांची बायल. विसाव्या वर्सा तिचें लग्न जावन ती घोवागेर आयली, 
येतना हाडिल्लें बापायन दिल्ले भांगर. तेंय घोवान वेळा प्रसंगार काडलें. 
करुनय घालें. पूण आतां ताचेर घोवाची सत्ता. तो म्हणटा, हांवे केलां 
तें भांगर. तुजो तातूंतल्या कुस्कुटार लेगीत अधिकार ना. हरशींय 
जाल्यार तुज्या बापायन वरदक्षणा म्हण वराक म्हणल्यार म्हाका दिल्ली 
दक्षणा ती. ताचेर म्हजोच अधिकार. 

लग्न जावन 55 वर्सा ती घोवा घरा घोळटा. घरचीं, सोयरीं, 
धायरीं, आयिल्लो गेल्लो कोण म्हण ना. दीस रात तांचे पासत घोळटा. 
पूण तिका कसलीच सत्ता ना. सुरवेक ती मांयच्या राज्यांत. मांय 
सांगता तें करपाचें, सांगता तशें वागपाचें. म्हाका हें आवडटा, म्हाका 
हें जाय म्हणपाची तिका सत्ता ना. 

मायच्या फाटल्यान घोवाच्या हातांत घरची सत्ता. थंय तिका 
जाय तशें वागपाची जाय तें करपाची मेकळीक नासली. थंय ती काम 
करपाचें मशीन. गुलाम म्हणल्यार अतिताय जावची ना. 

तिची पिराय वाडटाली तशी कामाची जबाबदारी, ताण वाडटाले. 
भुरगे बाळांचे कश्ट, तांचें शिकप हाचोय भार तिचेरच. पूण हातांत 
पांच पयशे ना. भुरग्यांक एक चॉकलेट घेवन दितली जाल्यारय तिचेकडेन 
कांय ना. तिचीं भांवडा जोडूंक लागतकच केन्ना केन्नाय 'ताई कितेंय 
गरजेक जाय तें हाड' म्हण तिका पयशें दिवंक लागलीं. 

आतां तिका पयशे मोडपाक कळूंक लागले. भुरगीं व्हड जाल्ल्यान 
आतां तिचेकडेन वेळ आशिल्लो. गोजड्यो, कपयाळी शिवन दिल्यार 
पयशे मेळटात हाची तिका जाणीव जाली. ती शिवण सूत करुंक 
लागली. पयसो सांठोवन दवरूंया, फुडाराक जाय पडत हें तिणें केन्ना 
चितलें ना आनी घोवानय सांगलें ना. वेल्यान म्हणलें, फुडाराक जाय 
ते पयशे हांव सांबाळटा न्हय. तूं तुजे पयशे संवसाराक मोड तिचे पयशे 
भायर काडपाक घोवान तिका मार्ग दिलो. 

आपली बुद्द केन्ना वापरुन नकळ आशिल्ली ती घोवाचे सांगणेन 
संबसारा पासत पयसो मोडपाक लागली. भांवडानी तिका म्हण दिल्ली 
पयसोय ती घरांत मोडूंक लागली. 

आतां तिच्यान शिवणसूत जायना. तिचे कडेन पयसो येना. 
जाण्टेपणांत तिका प्रेशर आनी कितें किते दुयेंसां लागल्यांत. वखदां 
हाडूंक ती पातीशेर. घोवान संवसार पुताकड़ने सोंपयला. आतां सून- 
पूत संवसार करतात. बापायन आवयक पयशे दिल्ले पुतान केन्ना पळयले 
ना. तोय दिना. घोव बायलेक सांगी 'तुजो अडेचो खर्च करपाक 
म्हजेकडेन कांय ना. तुजे बारीक सारीक खर्च तूं पळय.' आज पूतय 
आवयक तेंच सांगता. तिका एक पयसो दिना. तिचो खर्च ती कसो 
भागयता हाचोय विचार करिना. 

तिच्यो धुवो जोडटात. केन्ना केन्ना तिका पयशे दितात. म्हयनो 
सोंपतकच ती वाट पळयता, ह्या म्हयन्याक खंयची धुव वखदां हाडटली ? 
भितरली वस्त्रां पिंजल्यात खंयचे धुवेक सांगू? साडी सामकी पोरनी 
कक न --- जुड़ 


जाल्या. धुवांक करें सांगू? बरे दिसना. तांणी आपले आपूण हाडल्यार 
पुरो. 

आपल्या संवसारा पासत झर झर झरपी ते बायलेची ही अवतिकाय. 
घोवा, पुताच्या भरिल्ल्या संवसारांत तिची ही अवस्था कारण..... 

कारण एक, तिणें म्हजो, म्हाका जाय पडत म्हण केन्ना पयसो 
गांठीक दवरपाचो विचार केलो ना. आपलो फुडार घोव जाण्टेपणांची 
लाठी पूत हांच्या हातांत सुगूर आसा, असो तिणें करुन घेतिल्लो गैरसमज. 

आज जर एक बायलमनीस बरी नोकरी करता जाल्यार तिचकडेन 
तिचो फंड, पेन्शन तिका मेळूंक शकता. पुण फकत जीणभर घरची 
नोकरी करपी, घराचे कश्ट उसपुपी अशा बायलांची जाण्टेपणांतली 
परिस्थिती कितें ? तांच्या कश्टांक मोलच ना? तांणी धुवो, भावंडां 
कितेंय दीत काय म्हण वाट पळयत रावपाचें. आनी कोणूय सोयरीं 
धायरीं नाशिल्ले बायलेन कितें घुस्मटत रावपाचें ? 

सखी, ह्या बायलांविशीं चिततां तेन्ना मन बेजारता. ह्या बायलांचें 
जावचें कशें ? कांय सुचना. 

बरें सखी, मेळया, 

तुजी 

इश्टीण 

जण एकटो आपले हशार कायेच्या बळग्यार मुखार सरता खरो, 
तरीय ताका फाटल्यान कोणाचें तरी बळगें जाय आसता. सेगीत पांय 
ओडपी, टंवचुपी लोकांची संगत आसल्यार तो मनीस वयर सरुंक 
पावना. मनान खचून आपली कला लेगीत विसरुन वतात. तशेंच तिचें 
जालें. 

ती म्हाका पयर वाटेर मेळळी, सामकी थकिल्ले भशेन जाळली. तशीं 
ती म्हज्याच वयाची. आज मात ती जाण्टी कशी दिसताली. सदांच 
खळखळून हांसपी, दुसऱर्‍यांक हांसोबपी ती. पूण आज तिच्या तोंडार 
तेजच नाशिह्लें. अशें कितें जालें काय ? म्हज्या मनांत प्रस्नाची वेटोळी. 
सखी, ती मुळांतच हशार तिणें आपलो बिजनेस सुरु केल्लो आनी तातूंत 
ती यशस्वी जाल्ली. त्या वेळार आमकां तिचो कोण अभिमान. तिका 
बिजनेसाविशी कितेंय विचारलें काय ती भरभरुन उलयताली. आज 
हांगाच्यो थंयच्यो खबरी जातकच हांबें तिच्या बिजनेसाची चवकशी 
केली. एक हस्कार सोडून ती ओगी रावली. हस्क्यानशें हांवे परत 
विचारलें. तुमाचो गुड़ो सुटिल्लेवरीं ती उलयली. निमणें तिणें म्हळें. 
अशें तरेन तीन तेरा जाले म्हज्या बिजनेसाचे. खंयची .गजाल घे नातर 
खंयचोय बिजनेस घे, तो एकट्याच्यान जायना. कामाक नोकर दवरल्यार 

कितें जालें, घरच्यांचें फाटबळ जाय, मानसीक घटाय जाय. म्हजेवरी 
आपल्याकय बिजनेस करुंक येता हो तेम दाखोवपा पासत म्हजो घोव 
आपली काय बरी शिर्वीस सोडून नाका आशिल्ल्या बिजनेसांत पडलो, 
हाका बिजनेसांतलें पयलीं कांय खबर ना तातूंत सांगातीं मेळ्ळे ते 
नागवणे. आपलोय बिजनेस पाड घालो आनी म्हजोय बिजनेस पाड 
घालो. खंयूय एक नोकरी मेळ्ळ्यार करतलें म्हणटां. 

सखी, तिची व्यथा आयकून म्हर्जे मन सैर-भैर जालें. आज 
कितल्योच बायलो, हशारकाय आसून, व्हड-व्हड़ पदव्यो मेळोवन 
घरचें, घोवाचें फाटबळ ना म्हणून मनाकडेन तडजोड करुन घुस्मटत 
रावतात. कुसूम आदोगाद जावन बरी प्रॅक्टीस करतालें. पूण लग्न 
जातकच ताका घोवान फोर्सान घरांत राबंक लायलें आनी घरच्या नाल्ला 
उद्देगांत लक्ष घालूंक सांगलें. म्हळ्यार फकत वावराक आशिल्ल्यांक 
जेवण करुन वाड़पाचें आनी सांजेचो आदेस लॉजार वचून बसपाचें. 
वाद नाका म्हणून कुसूम मन मारुन घोवाक आदार करता. 

तूं जाणा न्हय तें मिता, ताचेंय तशेंच जालां. मिता एकावन्टसांत 
शिर्वीस करता. परिक्षा दीत तें वयर चडलां. वयलो पोस्ट मेळटना ताची 
बदली जाली. तें आतां घोवा परस चड जोडटा. घोवाक तें सोंसलेंना. 
ताका तो शिर्वीस सोड़पाचो आग्रो करुंक लागलो. पगाराचो प्रस्न ताणें 
काडलों ना पूण, भुरग्यांचेर लक्ष दिवंक जाय, घर सांबाळूंक जाय, 
सदांच तुज्यान यो वच जावचें ना अशीं पटनाशिल्लीं कारणां सांगूंक 
लागलो. मितान जायते त्रास सोसून परिक्षा दिल्ली आनी ताका वयलो 
पोस्ट मेळिल्लो. ते पासत पयस वचून शिर्वीस करपाची लेगीत ताची 
तयारी आसली. ताणें घोवाची सांगणी आयकली ना. घेऽ5 मागीर 
इतल्याच कारणांन लागून घोव ताका त्रास करुंक लागलो. हरशीं 
भुरग्यांचो अभ्यास, तांचो पिरंजळ काडपाक तो ताका आदार 
क्ररतालो.रांदचे कुडींतय बारीकसो आदार तो करतालो. निदान आपलीं 

कामां तरी आपूण करतालो. पूण मितान शिर्वीस सोडूंक ना ह्या रागान 
ताणें मिताक आदार करपाचो सोडलो, आतां मिताक भुरग्यां सयत 
घरचें सगळें करचें पडटा. वयल्यान बशीन शिर्वासेक यो वच करचें 
पडटा. तें सामकें थकून वता. शिवाय मदीं मदीं घोवाचे थोमणे, 
उलोवणीं आयकुचीं पडटात. मिता म्हणटा शारिरीक त्रास कितलेय 
काडूं येता, पूण मानसीक छळ सोंसूं जायना. हाचोच परिणाम मागीर 
ताचे भलायकेचेर जाता. 

कितेंय करपाक खंयचेय बाबतीत मुखार सरपाक कोणाचें तरी 
फाटबळ जाय आसता. निदान मानसीक आदर तरी जायच आसता. 
म्हजेकडेन हशारी आसा, धाडस आसा, हांव वयर चडटलें. एकटेंच 
कर्तूत्वाची तेंगशी गांठुलें म्हळें म्हणून जायना. खंयच्याय रुपान जावं 
मागीर सपणांची गरज आसता. ना जाल्यार आमची हशारकाय मातये 
भरवण जावन वता. न्हय मातये भरवण जाल्ली हांवें पळयल्या. 

यशाची तेंगशीं गांठिल्ले कांय दादले म्हज्या ह्या यशा फाटल्यान 
म्हजी घरकान्न आसा, घरचीं आसात अशें म्हणटना आयकलां. कितली 
खरी गजाल! घर संवसाराची जापसालदारकी, घरकाराचेर घालनासतना 
संबसाराचो गाडो ती एकटी सांबाळटा, जायते त्रास सोंसता. पूण 
संवसाराची परवड जावंक दिना. तेन्नाच तिचो घरकार यशाची तेंगशी 
गांठटा. 

अशाच एक बुध्दीमान कलाकाराक ताच्या घरच्यांनी सांगात 
दिवचो सोडलो. तांकां जाय आसलो ताचे कडलो पयसो जाय तसो 
मोडूंक. तोच ताचेकडेन कमी आसलो. तीं ताका सोडून गेलीं ताच्या 
यशांत लेगीत ती मिरोबंक आयलीं नात. हें दुख्ख तो सोऱ्याच्या 
ग्लासात बुडोवपाचो यत्न करता. एक विचारवंत, हुशार कलाकार 
सोऱयांत आपली हशारकाय बुडयता. बऱ्या बर्‍या कलाकारांची मागीर 
ते खंयच्याय मळावेले जावं, तांची अशी परवड जाल्ली दिश्टी पडटा. 

अशेंच एक बरोवपी साहित्याच्या मळार तें बरेंच चकचकपाचें. 
पूण दुर्देव अशें, ताच्या घोवाक ताचो साहित्यीक वावर हो फालतू, 
अप्रतिश्ठीत सो दिसता. ते परस क्लबांनी वचप हें ताका प्रतिश्ठीतपणाचें 
लक्षण दिसता. पार्ट्योकरप, तातूंत मिरवप असलें सगळें ताका आवडटा, 
नही तो ताका फोर्सान धाडटा. संवसार मोडपाक नाका म्हण तें बाबडें 
आपलें पेन-कागद गुठलावन दवरुन मानतल्या मनांत घुस्मटत जियेता. 

म्हजे वांगडचीं जायतीं बरोवपी अशें घरचें सहकार्य 
मेळनाशिल्ल्यान खंय तरी शेणून गेल्यांत. केन्नाय मेळ्ळीं काय फकत 
हस्कारे सोडटात. म्हजे सारकीं खूब थोडीं आसात जांका घरच्यांचे 
सहकार्य मेळटा आनी तीं साहित्याच्या मळार सातत्यान वावुरतात. 
म्हजो घरकार आनी जाण्टे आवय-बापूय हांचें सगळे वटच्यान सहकार्य, 
उर्बा मेळटा म्हणूनच थोमणे मारपी, टोंचपी शेजारी, सोयरीं धायरीं 
हांची पर्वा करिनासतना हांव साहित्यमळार पावलां मारीत आसां. 

म्हजो पूत ल्हान आसतना जायत्या जाणांनी म्हाका म्हळें. आतां 
तुजे हे बरोवपाचे थेर बंद कर चल्याक सांबाळप हें तुजें पयलीं काम. 
तांची उलोवणी आयकून हांव मात्से हाल्लें. पूण ह्या वेळार घरकारान 
म्हाका धीर दिलो. आनी म्हजें साहित्य सेवेंत खंड पडूंक दिलोना. 
असो आदार खूब थोड्यांच्या वांट्याक येता. जांच्या वांट्याक येता 
तेन्नाच एखादी लक्ष्मीबाई टिळक जाता, सावित्रीबाई फुले जाता. कोंदण 
आसले बगर हिरो बरो चकचकना हेंच खरें. थोडे भितर सांगचें 
म्हळ्यार खंयच्याय मळार यशाची तेंगशी गांडुलें जाल्यार फाटल्यान 
कोणाचे तरी फाटबळ जायच पडटा. अशें फाटबळ जांकां मेळ्ळें तेच 
धैर्यान फुडें सरतात आनी नांव मेळयतात. कळ्ळें मगो? 

तुजी 

इश्टीण 

कशें आसा? हालीं म्हणून पत्र बरोबंक लेगीत वेळ मेळना. पूण 
पयर बशींत एक गजाल आयकली आनी म्हळें तुका कळोवंकच जाय. 
दोन बायलां मदलो हो संवाद हांव तुका तस्सो बरयतां. मुद्दम वाच. 

'छाया, आज सुर्य खंयच्यान उदेला ? कितल्या तेंपान हे बशींत 
दिसलें तूं.' 

'हय गो, फाटलें वर्सभर खंयच वचूं ना हांव. विशुची बारावेची 
परिक्षा सांपली आनी आतां ताचे बरोबर म्हजीय बंदखण सुरली .' 

'कितें तुकाशी बंदखण ?' 

'आगो ताची बारावीची परिक्षा म्हणल्यार तो कितें एकलो शिकपाक 
बसतलो ? ताणें म्हाका सुरवातीकूच सांगिल्लें. “मम्मा, तूं म्हजें बरोबर 
बसल्यार हांव अभ्यास करतलो. तूं हांगा थंय भोंवशीं जाल्यार हांव 
मातूय पुस्तक हातांत घेवचो ना.' 

'आवयस, तुवें ताची धमकी खरी केली तर. ताचे म्हऱ्यांत बसून 
वर्स काडलें.' , 

'हय गो, एकटोच बाब म्हजो. आमचें सपन जर ताणें पुराय करुंक 

जाय जाल्यार आमी आवयानीय त्रास काडूंक जाय न्हय.' 

सखी, ही बारावेक भुरगीं आशिल्ल्या एकाच आवयची गजाल 
न्हय. जांचीं भुरगीं धावेक, बारावेक आसात अशा आवयांकडेन 
उलोवपाची म्हाका संवयच जाल्या. तांकां मात्शें कितेंय विचारल्यार 
पुरो, आपल्या भुरग्याकडल्यान आपणें कसो अभ्यास करुन घेतला 
हाचेर तीं वरभर लॅक्चर दिवंक तयार. तांकां आपल्या भुरग्याक दोतोर 
वा इंजिनियर करुंक जाय. जशें कितें हाचे भायर बाकी सगळे अभ्यासक्रम 
फालतू. दुसऱ्या खंयच्याय कोर्साक आपलो भुरगो गेला म्हळ्यार तांचे 
बोंचे मुड्डतात. दिशाचो चलो सादारणसो शिकपी. ताची आनी ताच्या 
घोवाची इत्सा ताका दोतोर नाजाल्यार इंजिनियर करचो. पूण धावेक 
ताका पर्सन्टेज सामकी उणी मेळ्ळी. विज्ञान फाट्यांत प्रवेश मेळप 
ताका शक्यच नासलें. कॉमर्साक मेळत काय म्हण दुबाब. जायत्या 
जाणांनी ताका सल्लो दिलो आर्टसाक घाल म्हण. तातूंतय बरे बरे कॉर्स 
घेवन मुखार वचूंक मेळटा. पूण दिशाचें मत, शीऽ आर्टसाक शें? 
आमचौं घरचीं सगळीं हांसतलं. जांकां कांयच जमना त्या भुरग्यांनी 
आर्टसाक वचपाचें अशें तांचें मत. 

सखी, कितले चुकिचे वटेन आमच्यो तकल्यो धांवतात पळे. 
आपल्या भुरग्याक कितें सोपे पडटा, कितें आवडटा तें शिक्षण दिवचे 
परस आपली प्रॅस्टीज सांबाळपाक आपलें सपन पुराय करुन घेवंक चड 
करुन मध्यमवर्गीय आवयो, जांचेकडेन चार पयशें घोळटात अशे 
पालक आपल्या भुरग्यांक अभ्यासाच्या नांवान सामकीं पिळून काडटात. 
आपलोय जीव पिसडून घेतात. 

णवेची परिक्षा भुरग्यान दिवचे पयलींच तांकां धावेच्या क्रश 
कोर्साचे वेध लागतात. भुरग्यांची बंदखण हांगाच्यान सुरु. णवेचो 
निकाल येवपाची कोण वाटच पळयनात. तांची दिसाक तीन तीन बरां 
ट्थुशना, ट्युशनाचो अभ्यास आनी मागीर आवयचो अभ्यास. 


ज ————्—्—्््््््् ्् C३ 
प्रीय सखी | 44 


सोयऱ्याधाऱ्यांगेर कितेंय आसल्यार लेगीत आवयांची एक जाप, 'छे, 
छे, ताची धावेची परिक्षा जाले बगर आमी खंयच 'वचप ना म्हणून 
थारायलां.' 

सखी, एका विचारवंतान म्हळां, तुमी जल्माक घालीं म्हणून 
तुमचीं भुरगीं ही तुमची संपत न्हय. तुमचें सपन पुराय करपाक तांकां 
वापरु नाकात. तांच्यो इत्सा पुराय करुंक तुमी फकत मार्गदर्शक जायात. 
कितलें खरें न्हय ? 

सखी, कांय भुरगीं आपले गतीन वेवस्थीत शिकतात. पूण आवयाचें 
समाधान जायना. चडांत चड मार्क भुरग्यान घेवचे हो तांचो हावेस. 
आवयच्या धाकान चड शिकपा बदला कांय जाण आबूज जातात. 
आनी मुदलांतली हशारकाय लेगीत व्हगडावन बसतात. विजयाचें 
तशेंच जालें. शाळेंत चड करुन 95 टक्के मेरेन मार्क तो घेतालो. धावेक 
आसतना आपल्याक ट्युशनाची गरज ना अशें तो सांगता आसतना 
लेगीत आवयन ताका सगळ्या ट्युशनांक घालो. ती खासा आपूण 
व्हरुन ताका पावयताली, हाडटाली. रातची ताचे बरोबर जागरणां 
करताली बरे मार्क घेवन तो धाबी पास जालो. मागीर ती बारावेकय 
रिंगमास्टर जावन परत उबी जाली. मदीं सी. ई. टी. च्या परिक्षेचीय 
तयारी. तोंडान एकच वाक्य, 'पळय तूं इंजिनियर जालो ना जाल्यार 
आमकां लज, तुजो बापूय, काका इंजिनियर, मामा दोतोर आमी इतलें 
उच्च शिक्षण घेतलां. तूं फाटीं उरल्यार लोकांक तोंड दोखावंक जागो 
उरचो ना.' आवयच्या उलोवण्यान आनी अभ्यासाच्या टॅशशनान विजयान 
सामको भ॑य घेतलो. आनी खर्‍ऱ्यांनीच तो बारावेक नापास जालो. 

चडशा भुरग्यांक चड लागीं आसता ती आवय. तीच जेन्ना 
आपली जिद्द खरी करपाक भुरग्याच्या फाटल्यान लागता तेन्ना कांय 
भुरगीं निराश जातात आनी ताचो परिमाण विजया भशेन जाता. 

कांय आवयांच्या समंजस वृत्तीची म्हाका तोखणाय दिसता. प्राजक्ता 

अभ्यासांत सामकें हशार. गणितांत 100 टक्के मार्क घेता. 

ताच्या पालकांची इत्सा ताणें इंजिनियर जावचें. पूण प्राजक्तान 
पयलींच सांगलां, आई, म्हाका इंजिनियर बी जावपाचें ना हां. सगळो 
वेळ ट्युशना फाटल्यान धांवचे परस म्हाका वाचपाक आवडटा. हांव 
आर्टसाक वतलें. पी.एच.डी. करतलें आनी प्रोफेसर जातलें.' ताच्या 
पालकांनी आपली आवड मनांत दवरुन ताका उर्बा दिल्या. अशे 
पालक चड करुन आवय जांकां मेळटा ती भुरगीं मेकळ्या मनान 
आपल्या आवडीच्या मळबांत झेप घेबंक शकतात. एके दोतोर आवयन 
आपले धुवेक मॅडिकलांत प्रवेश मेळूंक जाय म्हण दोन वेळा बारावेचे 
परिक्षेक बसयलें. तरीय ताका मेडिकलांत प्रवेश मेळळों ना. तें पव्ठोवन 
अटॅक येवन आवय मेली. 

इतली तोंकाची भुमिका आपल्या भुरग्याविशीं दवरपी एक दोतोर 
आवय पळयतकच म्हणन दिसता, सामान्य आवयांचो कितें दोश? 
कोणे तरी म्हणून दवरलां. “म्हाका जाय तशें हांव म्हज्या भुरग्याक 
घडयतलें अशें म्हणू नाकात. तांचीं सपना घेवन तीं आयल्यांत. तीं 
फुलोवपाचें काम तुमी करात. हें सगळ्या पालकांक पटलें जाल्यार 
कितलें बरे जातलें न्हय सखी ? 

बरें तर सखी, मेळया, 

तुजी इश्टीण 

त्या दिसा तुवें म्हाका उमाची आनी ताच्या घोवाची गजाल 
सांगिल्ली पळे, ताचेर विचार करीत हांव बशींत चडलें. ह्याच विशयाचेर 
थंय दोन बायलो उलयताल्यो. तांचो संवाद हांव तशातसो बरयतां 
मुद्दम वाच, “शिला, एके चलयेची माहिती जाय आसलों.' 

'भावाक सोयरीक आयल्या काय कितें गो ? सांग कोणे तें? म्हर्जे 
वळखीचें ?' 

“हय गो, तुमचे फाटल्यान रावताली पळय तीं पयलीं, तें कामतीलें 
चली. सबावान बी कशें काय म्हणून ?' 

'आं, तें मिता मगो, आसूं आं. तुमकां योग्य न्हय तें. आगो पूण 
तुमकां शिवीस केल्ली चली जाय म्हणटाली न्हय गो तुमी ?' 

'हय तर, ही चली बिजनेस करता खंय.' 

“बिजनेस कर्माचो. व्हडलो बिजनेस म्हळो म्हण, कपळयाळीं 
करुन विकता कपळयाळीं. बिजनेस खंय. असली चली तुमच्या घराक 
सोबता ?' 

'आगो कपयाळीं केली म्हण, तातूंत वायट कितें आसा. आजकाल 
MER कक ऱ्यनन्म्ज्ञाब 


कसल्याच धंद्याक लज ना. बरे तरेन आनी निगुतीन केल्यार आपल्या 
वांगडा धा जाणांचो संवसार चलोवं येता ?. 

सखी, कितली खरी उलयली ती अस्तुरी खयचोय धंदो करपाक 
उणेपणा नासता. चोरी करप, दुसऱयांक नागोवप, फटोवप हातूंतच लज 
दिसूंक जाय. तांचें उलोवणें आयकून म्हाका एके आज्जेची याद आयली. 
तिणें गोजड्यो, कपयाळी शिवन आपल्या नातरांक शिक्षण दिलें, 
पुताच्या संवसाराक हातभार लायलो. पूण त्या काळार ह्या धंद्याक 
प्रतिश्ठा नासली. समाज तांकां उणो लेखतालो. ते आज्जेन आनी तिच्या 
नातरांक समाजाकडल्यान जायतें उणेदुणें आयकुचें पडलें. तांच्या 
लग्नावेळार लेगीत थोड्यानी आडखळी हाडल्यो. पूण तांणी आपलो 
धंदो सोडलो ना. कोणाकडेनय हात पसरुन लाचारेन जगचे परस 
स्वाभिमानान जगप ह्या मताचीं तीं आसलीं असो विचार सगळींच 
कित्याक करनात काय ? 

आज काळ खूब बदल्ला. प्रत्येक धंद्याक प्रतिश्ठा आयल्या. 
जायत्यो बायलो घरच्या घरा रावन ल्हान व्हड धंदे करतात. आपल्या 
आंगाचे कलेचो उपेग करुन चार पयशे मेळयतात. 

विभा एका ऑफिसांत क्लार्क आसलें. थंय ताका मरसर काम 
आनी वयल्यान आयिल्ल्या दिसा हेडक्लार्क, बॉस हांचे किचकीच. 
निमणें ताणें शिर्वीस सोडली. ताका कपयाळीं करपची आवड आसली. 
ताणें तोच धंदो करपाचो थारायलो. ताणे नवे नवे डिझायन तयार केले. 
हॉलसेल कपडो हांडलो. आनी ल्हान सोबीत कपयाळीं करुंक लागलें. 
सुरवेक खासा ताणेंच कपडो कापप, गांठावप, जीव ओतून ताणें धंद्याक 
सुरवात केली. 

हाच्या ताच्या तोंडांतल्यान ताचें नांव सगळ्याक जालें. कपयाळ्यांचे 
गिरायक वाडत गेलें. पयलीं दोन मागीर पांच अशें करत करत आज 


ताचेकडेन वीस बायलां कामं करतात. ह्या धंद्याक जोडून ताणें 

कपयाळ्याचीं लोडां, उशा कवरां, पेंचवर्काचे चादर करुन दिवप अशोय 

ऑर्डरी तें घेता. 
आतां तें प्रदर्शनांय भरयता. थंय ताचो माला बरो खपता. शिवाय 
लोक ऑर्डरीय दितात. ताच्या धंद्याचो व्याप खूब वाडला. मालाच्यो 


` ऑर्डरी घेवप, पयशांचो हिशेब दवरप, असली ऑफिसांत बसून करपाच्या 


कामा पासत ताणें आनी चलयांक कामांक दवरल्यांत. तरीय विभाक 
मातय उसरपत मेळना म्हणून स्वेच्छा निवृत्ती घेवन ताचो घोव ताका 
मजत करता. पळे सखी, बायलेक फाटीं बोड नासतान तिच्या धंद्याक 


` हातभार लावपी दादले कमीच. उमाच्या घोवावरी बायलेक धंदो करूंक 


आडावपीच दादले हांगा चड. खरें म्हळ्यार आजकाल खंयच्याय 
धंद्याक कोणेच नाकां मुड्डोवप न्हय. नांवां दवरप न्हय. बरेभशेन, 
सचोटीन खासा आपणें जागृत रावन कसलोय धंदो केलो जाल्यार तो 
फळादीक जाताच. 

सखी आपले बराबर विभान कितल्याशाच जाणांक काम मेळोवन 
दिलां. तांचोय संवसार ताणें सावरलो. आनी एक अशीच कलाकार 
अस्तुरी. तिचें घर भरुन दार ओतता. पूण तिणें आपली कला चेपून 
उड़यली ना. ती मेणाची कागदाचीं फुलां शिकोवपाचें वर्ग चलयता. 
तिच्या हायसोसायटींतल्या बेकार बायलांनी तिची जायती टिंगल टवाळी 
केली. पुण ती बदली ना. तिणें आपलें काम चालूच दवरलें. 

जायत्यो बायलो आयज घरचे घरा कपडे शिंवप, जेबण-खाण 
करप, दुदाचो फराळ करप, पापड लोणचें करप अशें तरेचे ल्हान व्हड 
उद्देग धंदे करतात. पूण हाचे वांगडाच कांय बायलो मात असल्या उद्देग 
धंद्याक उणाक समजतात. हे धंदे करप्यांक नांवां दवरतात. नाकां 
मुडितात. आनी खासा आपूण घरांत बसून टिव्ही पळोवन, लोळून दीस 
काडटात अशेतरेन वेळाचो दुरुपेग करतात. संकुचीत -मनाच्यो ह्यो 
बायलो. उक्त्या दोळ्यांनी जगाकडेन पळोवंक तयार नासतात. म्हाका 
ESE Te "्् - | वह 


बशींत मेळिल्ले. ते अस्तुरेवरीं. स्वता कांयच करप ना आनी दुसरीं 
करतात तें तांकां सोंसना. मागीर तांकां नांवां दवरप, टिंगळ टवाळी 
करप. 

शिकिल्ल्यो सवरिल्ल्यो कांय बायलोय जेन्ना हातार हात दवरुन 
घरांत बसून फकत दुसऱ्यांची टिंगल टवाळी करपांत सुख मानतात तेन्ना 
मनाक खंत भोगता. सखी, अशे तरेचे कांटे खुटे मार्गात असतलेच अशें 
समजून आमी आपलो तोल सावरत निगुतीन चलत रावूंक जाय. मागीर 
यशाची शिखरां पयस उरनात. 

उमाक मगो आमी आदार करुया. ताच्या घोवान ताका धंदो 
करपाक कितलेंय आडांव आमी ताका ताचे कलेचेरच ताका मुखार 
सरपाक लावया. कसल्याय कामाक मानसीक बळगें पयलीं जाय. 
आमी दिवया तें. ताच्या घोवान कितलीय आडूडी मारु मागीर. उमा एक 
फावट आपल्या पांयार उबें राबले काय ताका मागीर कोणाक भिवपाची 
गरज ना. बायल आपल्याचेर अवलंबून आसा अशें दिसतकच, तांकां 
सतोवंक चड नेट येता असल्या घोवांक. 

सोड, आमी रोखडींच उमागेर या. बरें तर, 

तुजी 

इश्टीण 

बऱ्याच दिसांनी ही चीट बरयतां. मात्सें कामांत घुस्पून उल्ले. 
थंयच क्षमा मेळ्ळें. चलयेचो हस्को करत आसलें. सामकें एकमुळें 
कशें जालां म्हणी. ताका एकमुळें मगो हाणीच केलें. मुळांत भुरगीं 
अशीं नासतात. 

आरती, दुर्वा, स्नेहा आनी भुमिका म्हज्यो हशार विद्यार्थिनी. 
कितले बेगीन आपलो अभ्यास काडटात आनी दुसऱयांक आदार करुंक 
धांबतात. म्हाका लिपोबन कोणाक अभ्यास काडून दी, कोणाक चित्रां 
काडूंक आदार कर, कोणें कितेंय हाडुंना जाल्यार, आपलेकडेन नासल्यारय 
दुसर्‍या कडल्यान घेवन दिवप अशे तांचे उद्देग चालूच आसतात. कितें 
सांगु तुका, तांकां पळयतना म्हर्जे मन हालता. के.जी.2 ची हीं भुरगीं. 
पिरायेन फकत चार-साडेचार वर्साचीं. पूण तांचेकडेन केदी समजीकाय ? 
तूं खरे म्हणचेंना घडये , पूण बायलमनीस खंय खर्‍यांनीच आवय जावं 
जाय शी ना. ती जल्मजात आवय आसता, अशें म्हणटात. ह्या 
धाकटुल्या चलयांक पळयतकच वयल्या उक्तीचें सत्य म्हाका पडटा. 
दुसर्‍याची काळजी घेवप, तांकां कळना तें समजावप, तांकां सांबाळप 
हे सगळे गूण जलमा सावन बायलमनशेच्या आंगात आसतात. म्हणुनच 

घडयें नशीचें काम चडश्यो बायलोच करतात. हालींसराक शिक्षण | 


क्षेत्रांत बायलोच चड दिसतात. चड करुन मुळाव्या शाळांनी, कळ्ळें 
मू? 

सांगपाचें म्हळ्यार, ही जी समजीकाय, दुसऱयांक सांबाळपाची 
वृत्ती आसता ती चड करुन भुरगेवयार दिसून येता. जायत्या जाणांच्या 
बाबतींत तों व्हड जातात तशी तशी तांची ही वृत्ती शेणून वता. ज्या 
वयार समाजाच्या पाड्या सभावाची तांकां सुलूस लेगीत नासता तो 
मेरेन तीं अशीं निरागसतेन वावुरतात. म्हाका जाल्यार अजाप दिसता, 
व्हड जातां जातां मनशाक समज येता म्हण्टात. समज येवप म्हळ्यार 
अडेचें रुपडे चडोबन वागप काय ? फकत आपलो स्वार्थच सोदत बसप 
काय? 

काय आमी जाण्टीं तांच्यांतलीं हीं समजीकाय मारुन उडयतात ? 
ना म्हणू नाका सखी, आमी जाणटीं तांच्यांतली समजीकाय वाडोवपाची 
सोडून. तांकां योग्य वळण लावपाचें सोडून भलत्याच सुवार्थांच्या 
मार्गार व्हरुन तांकां सोडटात काय कितें? म्हाका होच दुबाव येता. 
आमच्या भाबड्या निरागस भुरग्यांक आमीच हेवेदावे शिकयतात. 
आपलो पेलो भेद शिकयतात आनी तांचें निवळ नितळ मन खदूळ 
करुन उडयतात. मागीर आमीच शिणटात. आवंय, आवंय! आतांच्या 
भुरग्यांक म्हणून समजच ना बाये. ती दुसऱयांक समजूनच घेनात 

सखी समजून घेना कशीं तर? म्हज्या धाकट्ल्या विद्यार्थीनीक 
पळयतां तेन्ना तांची समजीकाय म्हाका दिसून येता. पूण व्हडपण तांचें 
मदल्या निरागसताये वांगडा बऱ्योच गजाली शेणोवन उडयता. तांचेमदली 
समजीकाय वाडोवपाक घडये आमचे नाका आशिल्ले हस्के कारण 
जातात जावये. त्या दिसा आमच्यो आदल्यो विद्यार्थीनी शाळेंत 
आयिल्ल्यो. सदचेवरी आमी तांच्या वांगडच्या हेर विद्यार्थीनीची खबर 


घेतली. तीं ताचेविशीं तिड़कीन , हेव्या दाव्यान कशीं उलयतालीं. तें 


आयकून म्हाका अजाप जालें. आमचे शाळेंत आसतना तीं तांकां 

` कितलो आदार करतालीं फळ्यावेलें बरोवन दिवप, नाचूं येना जाल्यार 
नाच शिकोवप अशें जायते तरेन ती तांकां आदार करतालीं. पूण.... 
आज तीं अशीं कशीं उलयलीं ? तीं गेलीं. पूण म्हजे मुखार जायते प्रस्न 
दवरुन गेलीं. 

हीच तीं. ल्हान आसतना कशीं निरागस आशिल्लीं. आनी आतां 
हांच्या मनांत हे हेवे दावे? हें चक्र इतल्यार थांबना. मुखार मुखार तांचो 
स्वभाव सामको बदलता. प्रत्येक गजालीकडे तीं प्रेस्टीज म्हणून पळयतात, 
आनी आपल्या अहंकाराक स्वाभीमान समजून तो सांसपीत बसतात. 
हांव, म्हाका, म्हजें हाचे भायर तीं पळोवंक सोदनात. मुखार होच 
तांचो सभाव जाता. हातूंत घड़ये तांच्या आवय बापायचो चड़ हात 
आसता काय? तीं तांकां वेळारच बऱ्या वायटाची समजणी दिवचे 
बदला तांचो अहंकार वाडयनात मूं? 

क्षमाचे चलयेचें तशेंच जालां. पयलीं पयलीं बापायन ताका 
तुजेवरी हशार भुरग्यांकडेनच इश्टागत कर, तांचे परस तुवें हशार जाऊं 
जाय असो फोर्स केलो. आमी गिरेस्त, तातूंत तूं हशार. आमचें प्रेस्टीज 
सांबाळप तुज्या हातांत. कसल्याय लोकांकडेन इश्टागत करुं नाका? 
अशें ताका बळयांच सगळ्या इश्टिणी पासून तोडलें. तेन्नाच्यान ताणें 
मोबायलाकडेन इश्टागत केली. तें थोडें जाल्यार लेपटोप घेवन इंटरनेट 
उगडून बसता. अभ्यास जालो काय हें बाय नेटार. ताका हशार आनी 
साद्यो कसल्योच इश्टिणी नाका जाल्यो. 

कोणाकडेन उलोवप ना. खंय वचप ना. एकमुळें कशें जालां. 
आतां क्षमाक चलयेचो हस्को. कळ्ळें सखी, आमच्या भुरग्यांची 
आमीच कशी वाट लायतात पळे. बरें गो, मेळया. 

तुजी 

इश्टीण 
प्रीय सखी 

त्या दिसा '21 साव्या शेंकड्यांतली अस्तुरी' ह्या विशयाचेर 
व्याख्यान आयकून आमी बरीं उमेदीन घरा आयलीं. दुसरे दिसाच 
नंबर वन राज्यांत बायलांचे भोगणार हो लेख वाचलो म्हर्जे मन सुन्न 
जालें. इतले वायट परिस्थितींत बायलां एकेकडेन जीण सारतात आनी 
त्याच वेळार आमी शारांतल्यो बायलो, आमी सगळ्या मळार जैत 
जोडलां म्हण आमचीच फाट थापटीतात. खऱ्यांनीच आमी जैतीवंत 
जाल्यांत व्हय? सखी, दुबाव सो येता. अपवाद थोड्यांचो. पूण 
अजूनय कितलीशींच बायलां शिकून आपल्या पांयार उबीं रावनूय 
यसाचे तेंगशेंर पावंक नात. तांकां सतत फाटीं ओडपी, जायत्यो दुश्ट 
शक्ती समाजान व्हडा प्रमाणांत वाबुरतात. 
बायलेन शिक्षण घेवप तें फकत बरी नोकरी मेळोवंक, असो 
अजूनय जायत्या जाणांचो समज. शारांतल्यो आपल्याक सुधारीत 
समजुपी बायलो वेगवेगळ्यो संघटना करतात, दुसर्‍्यांक आदार करतात, 
तांच्या हक्का खातीर झगडटात, पूण गांवगिर्‍या वाठारांत आज जायत्यो 
बायलो वैजकी सुविधे बगर हाल काडटात खंय. फकत वैजकी सुविधेकच 
लागून न्हय तर तांच्या पोटाचेय हाल जातात. 
कांय समाज वावुरपी तांचे उदरगतीक मुखार सरल्यात ही बऱयाची 

' गजाल. पूण एक गट मुखार सरुन हो वावर तडीक वचपाचो ना. आनी 

` म्हत्वाचे म्हणल्यार तांका फकत बेश्टो आदार दिवन उपेग ना. तांकां 
आपल्या पांयार उबीं रावंक आदार करुं जाय. आमकां गोंयकारांक एक 
वायट संवय. म्हज्यान आनी कितें जाता? म्हणप आनी ओग्गी रावप. 
अशा बायलांक तांच्यानी कितें करुंक जाता ताची जाणीव करुन दिवप 
चड म्हत्वाचें न्ही सखी ? 

'हेल्प एज' च्या वावुरप्यांनी फकत गांवगिऱया वाठारांतल्या 
बायलांची स्थिती आमकां दाखयल्या. पूण शारी वाठारांतय जायत्यो 
बायलो वायट परिस्थितीत जीण जगतात. 

फाटल्या दिसांनी एका कामा निमतान झोपडपट्टेंत चार दीस 
फिरपाचो योग आयलो. खूबशा बायलांकडेन उलोवप जालें. वाडो भर 
घरां आसलीं तीं चडशीं कर्नाटक आनी महाराष्ट्राच्या खेड्यांतल्यान 
आयिल्ली. थंय तांच्या गांवांत तीं सामकीं हालांत दीस काडटालीं. 
पोटाक खावंक धड अन्न नासले. उदकाक वळवळे. देड-दोन किलोमिटर 
चलत वचून उदक हाडप. काम करपाची उमेद आसली. पूण कामच 
नासलें. बरें नाशिल्ल्याक दोतोर, वखद कांयच मेळ नासलें. कोणूय 
एखाद्रो चार पयशे हातांत आसल्यार पयस तालुक्याच्या गांवांत वचून 
दोतोर करताले. हेरांक कसलोय गंभीर रोग जावप म्हणल्यार देवाचो 
प्रसाद लावप. घाडी-भगत करप. पूण मरणानूच तांची सुटका जाताली. 
सखी, अशा हालांतल्यान दीस काडपी तांकां कोणेतरी गोंयची 

वाट दाखयली. गोंय तांचेपासत भांगराचो देश थारलो. गोंयभर अशे 
कितलेशेच घराबे येवन रावल्यात. तांचो जम बसतकच तांणी सोयर्‍्या 
धायऱयांक आपयलीं. येतना खंय तांणी फकत चार आयदनां आनी 
बोथर्‍्या कपड्यांची एक पोटली माथ्यार घेवन तीं आयिल्लीं. तांच्या 
दादल्यांनी नोकरी धंदे सुरु केले. पयशां वांगडा कांय जाणांनी सोरोय 
आपणायलो. पूण बायलांक ताची पर्वा ना. तीं सगळीं आपल्या पांयार 

उबीं आसात. तीं तरेकवार वस्तू विकपाचो धंदो करतात. कोण बँकांनी, 
सरकारी कचेऱ्यांनी झाडू मारप, च्या करुन दिवप लोकांच्या घरांनी 
वावर करप, असलीय कामां करतात. काय बरो मार्ग आपणायलो पळे 
ताणी. ह्यो अस्तुऱ्यो अशिक्षीत पूण तांचेकडेन विचार आसात. 

इल्ल्या इल्ल्याशा दोन कुडींच्या निवळ घरांनी तीं रावतात. पूण 
तोंडार समाधानाचो हांसो. जायत्या घरांत दादले सोऱयाचे भकीक पडून 
पेड्ड्यार जाल्यात. पूण विधवा बायलो पदर ओडून घरांत बसनात. तीं 
आपलो संवसार वेवस्थीत चलयतात. भुरग्यांक शिकोवपाचे बाबतींतय 
ह्यो आवयो फाटीं नात. तीं तांकां शाळेत घालताताच, पूण आपल्याक 
अभ्यास घेवंक कळना म्हण ट्युशनाक घालतात. हांवें तांकां मुद्दमच 
विचारलें. पयसो जमोवन तुमी परत गांवांत वतलीं? सगळ्यांची एक 
जाप. ना. आमच्या गांवांत आसा कितें? हांगा दोन टामय जेवंक 
मेळटा, लायट, उदक घरांत आसा. आमी गोंयकार म्हण रावतलीं. 

सखी, भायलो लोक गोंयांत येवन गोंयाक नंदनवन समजून 
खुशालकायेन रावतात. त्याच गोंयांत मात कांय बायलो वखद विरसद 
नासतना, पोटा भुकेक वळवळटात. हें अशें कित्याक? आमचीं कामां 
करपाची शक्त तांचे परस उणीं ? काय आमचें सरकार गांवाची उदरगत 
करपाक उणें पडलां ? ना म्हणल्यार खूबशे गांव आज शार जाल्यात. 
थंय रस्ते, वीज, वाहनां उदक पावलां. तरुय अजूनय जायते गांव अशा 
हाल अपेश्टांनी जगतात. म्हणटकीच आमचें गोंय नंबर वन कशें तर? 

मूठभर लोक सुदारले, म्हणून पुराय समाज सुदारलो म्हणप ही 
व्हड चूक सखी. तळागाळातल्या लोकांक जेन्ना गरजेच्यो साधन सुविधा 
मेळरल्यो , तीं सगळीच जेन्ना सुधारतलीं तेन्ना गोंय खरें नंबर वन राज्य 
म्हणू येता न्हय सखी ? 

बरें गो, 

तुजी इश्टीण 


प्री स्ली = 


16- प्रीय सखी, 


खूब दिसांनी पत्र बरयतां. हालीं दिसांनी मेकळो वेळ म्हणून 
मेळ्ळोना. एका फाटल्यान एक, अश्यो कांय गजाली घडत गेल्यो, 
तातुंतच घुस्पून उल्ले. 

सखी, तर्शे पळोवंक गेल्यार प्रत्येकाच्या फाटल्यान एक एक 
विवंचना लागिल्ली आसता. ह्या जगांत कोणच म्हणून सुखी नासता. 
कांय जाण दु:ख लिपोवन हांसपी आसतात, जाल्यार कांय जाण 
रडरडत सुख भोगपी आसतात. समाधान हें मानपाचेर आसता अशें 
आजी सदांच म्हणटाली. अशा लोकांक पळयतकर आज्येच्या उतरांची 
याद जाले बगर रावना. 

सखी, पयर निशा मेळिल्ें. तूं त्या उमाक वळखता न्हय, निशाच्या 
जावेची भयण, ताचीच खबर सांगी तें. उमा खंय बरें ना. ताका 
कितल्या दोतोरांक दाखयलें. पूण गुणच पड़ना खंय. 'अशें ताका जालां 
कितें तर गो?' हावे हस्क्यानच ताका विचारलें. ताणे कितें सांगचें ? 
ताका खंय मनापिडा जाल्या. म्हाका अजाप, हावें विचारलें, “ताका शी 
गो मनपिडा ? ताचो काय बरो फुलतो संवसार. घे म्हणून हातांत पयसो 
आसा. गाडी, बंगलो तर एक न्हय दोनय पुतांचे दोन बंगले, कितें फाल्त 
आसा ताका? पूत बरें करतच सूनो लेगीत ताका आवय जाल्ले वरी 

वागयतात. ताका आनी कसली मनपिडा जातली ? 

निशा सांगता ताका ताच्या सभावाचीच मनपिडा जाल्या म्हणून. 
आगो ताणे आपलो सभावच असो करुन घेतला, मात्शें कितेंय जालें, 
मनाक लावन घेवप, सखी, सभावाक वखद ना म्हणटात, पूण तशे न्हय 
आं, आयच्या काळांत शिकिल्ल्या सवरिल्ल्या मनशांनी तरी आपलो 
सभाव बदलून घेवंकच जाय. ना जाल्यार आजी सांगी तशें प्रत्येकाक 
बारें येता तशें सूप धरुंक कळूं जाय. 

सगळें सारकें आसून लेगीत तें नाका आशिल्ले हस्के काडून 
जिवाक त्रास करुन घेता. व्यसन जाल्लेवरी ताका कसली ना कसली 
चिता घेवन बसूं जाय. आपल्या घरांतल्यांचीच न्हय, सोयऱया धायऱयांची 
लेगीत चिता काडीत बसता. ताका लागून न्हयकारी विचार ताच्या 
मनांत चड घोळटात आनी ताचो परिणाम मागीर ताच्या आरोग्याचेर 
जाता. 

उमाक खंय कितल्याशाच दोतोरांक दाखयलें. सायकियास्ट्रीकाक 
लेगती दाखयलें, देवा-धर्मांत तर तें बुडिल्लेंच आसा. खंयचो योगा, 
प्राणायाम, हो बाबा, तो भगत हांच्याय फाटल्यान तें लागलां. योगान 
बी सोंसपाची तांक वाडटा म्हणटात, जाल्यार ही मनपिडा हाका जाली 
कशी ? 

एक खरें सखी, मनाक शांती मेळटा ती योगान आनी फोगान 
न्हय, आनी वखदांनीय न्हय. ती आपल्या मनाचेरच आसता. खरेंच 
सखी, मनशाचें मन पयलीं हयकारी आसूं जाय, मनाक संतुश्टताय 
आसू जाय. मनाक जर कित्यांतच समाधान नासत जाल्यार सुखाच्या 
राशीर बसून लेगीत मनीस पिरंगतच उरता, उमा भशेन. एक बायल 
खंय पंच पक्कानाशिवाय जेवी नासली. पूण कोणेय 'कितें खालें आज ?' 
अशें विचारल्यार, ती पिरंगत म्हणटाली. “कितें खातलीं गो , बाजाराक 
पेटला उजो. नुस्ते म्हणून खावपा आसा? आमी सुकें खारें आनी भाजी 

हाचेरच जगतात' ही पिरंगणेची आनी एक तरा. | 
सखी, उमा सारक्यो, वयर पिरंगण सांगल्या तश्यो जायत्यो 

बायलो ह्या संवसारांत आसात. तीं आकांत इत्सा आनी अपेक्षा धरतात. 
त्यो पुर्ण जाल्यो तरी तांकां समाधान नासता. म्हजेकडेन कितें कितें 
आसा ताचेर खोशी जावचे परस ताचेकडेन आसा तें म्हजेकडेन ना हेंच 
तांचे व्हड दु:ख. 

सखी, हें म्हाका जाय, तें म्हाका जाय अशी जाय-जाय करपाची 
जी मनाशाची वृत्ती आसता ती केन्नाच सोंपना. मनाचें समाधान नासल्यार 
कितलेय बंगले आसूं, गाडयो आसूं, वज्रां, माणकां आसूं तांची पिरंगण 
सोंपना . आजी म्हणी, थोड्यांक खंय रडत रडत साखरभात खावपाची 
सवंय आसता. ही रडच तांचें जिवीत इबाडटा. मागीर तांकां डिप्रेशन 
येता, मन पिडा जाता. सखी, आजकाल आमी इतलें शिक्षण घेतात 
इतलो पयसो जोडटात. पूण आमची विचारशक्त कमी जायत वता काय 
कितें? कांयच कळना. आमची सहनशक्यय कमी जायत आसा. 
आमी जायते फावट उरफाटोच विचार करतात. सगळेकडेन सर्तच 
करुंक पळयतात. प्रत्येक गजालींत आमकां सर्त जायच आसता. ह्या 
सभावानच आमची वाट लागल्या. 

कोणेय म्हणूं मागीर सभावाक वखद ना म्हणून, पूण सखी आमी 
आमच्या सभावाक वखद करुंकच जाय. सामकें खर वखद करुं जाय. 
आमच्या सभावाचेर, मनाचेर पयलीं ताबो दवरुं जाय. जाल्यार आमी 
सगळें जिखलें. मागीर मनपिडा कशीच जावची ना, कसल्याय संकटात 
आमी फुडो करुंक शकतलीं. अशें तुका दिसना सखी ? 

बरें तर पत्र सोपयतां, मेळया. 

तुजी इश्टीण 

17- प्रीय सखी, 


खूब दीस जाले. तुका पत्र बरोवंक पावलें ना. मात्सें बायेच्या 
फाटल्यान उल्ले. म्हज्या बायेक पुण्यात शिर्वीस मेळ्ळी म्हणून सांगिल्ले 
न्हय तुका ? ताचे वांगडा पुण्यात वचून ताचें सगळें जाग्यार घालून 
आयलें हांव. 

थंय मगो म्हाका विजय मेळ्ळें. हालीं खूब फावटीं तें पुण्यात वता 
म्हणून आयकल्लें. आमकां अजाप. चलयेचें लग्न जावचे पयलीं तें अशें 
पुण्यात धांवत धांवत वच नासलें. कितलो अभिमान ताका आपले 
धुवेचो, बापायपरस चड जोडटा म्हणून तोखेतालें. आतां ताच्या तोंडार 
नुराच ना. अशें जालें कितें? आमकां बेठाचे हस्को 

सखी आयच्यो ह्यो उच्च शिकप घेवन आपल्या कार्य कर्तुपा 
(करियरा) फाटल्यान लागिल्ल्या चलयांचें आनी तांच्या घरच्यांचे 
प्रस्नच वेगळे जाल्यात. गोयांतच रावन आपल्या करियराक झोकून 
दिवप्यांचीं गजाल वेगळी. पूण भायर वचून आपलें कर्तुप सादयतलीं 
म्हळ्यार जायते प्रस्न मुखार येतात. आमी समजतात, त्रास काडून हीं 
भुरगीं शिकलौं आनी आतां बऱ्या पगाराचेर नोकऱ्यो करतात, जाले 

' हांचे पालक मेकळे. पूण, ना सखी, तांचे मुखार वेगळ्या तरेच्या 
` प्रस्नांचो घुस्पो आसता 
खुबशा करियर मायन्डेड चलयांक दिसता, हावें त्रास काडून ही 
` शिर्वीस मेळयल्या, आतां हांव म्हर्जे शिक्षण पाड घालचें ना, वयलो 
` पोस्ट ताची जबाबदारी हांव सोडचें ना. ते पासत लग्न आडखळ हाडा 
जाल्यार हांव लग्नच जावचें ना. भुरगीं म्हज्यो बेडयो जातल्यो जाल्यार 
म्हाका भुरगींच नाकात. 
सखी, तांचे हे विचार तांच्या आवय-बापायक त्रासांत घालतात. 
नव्या विचारांचे पालक लेगीत आपल्या धुवांचे हे विचार आयकून 
दुखी जातात. हालींसरा तर हावें अशा काय चलयां विशीं आयकलां, 
बापूय लग्न थारावंक सोदतात आनी हीं मोडटो घालतात. कसो जाणा, 
तीं पयलींच चल्याक सांगतात खंय, म्हाका मदीं-मदीं अमेरिकेंत आनी 
खंय खंय प्रॉजेक्टाक लागून बच्चें पडटलें. तुका कोताक येता मू? हो 
प्रस्न कोणय मानून घेता, कारण आतां तांच्यो शिर्वीसोच अश्यो, चलो 
जांब चली दोगांकय मदीं-मदीं भायर वचचेंच पडटा. 
पूण खरो प्रस्न येता तो मुखार. ह्या प्रस्नाची जाप मेळटकीर तांचो 
आनी एक प्रस्न आसता, ह्या परिस्थितींत म्हाका भुरग्याचो विचार 
परवडचोना. कोता येता मू? हो प्रस्न व्हड थारता. थंयी कोता येता 
म्हणून थोडे चले लग्न जातात. तांकां तशेंच तांच्या घरच्यांकय दिसता. 
एकदोन वर्सां जातकच ताकाय भुरग्याचें येवजतलें. 
पूण सखी, हांगा तीं फट थारतात आनी मागीर घरांत धुस -फूस 
सुरु जाता. पयलीं भुरग्याचो प्रस्न सोडोवया मागीर करियर करुंक 
आयुश्य आसा अशेंय येवजून मुखार सरपी आसात ना अशें न्हय. पूण 
हाली सरा भुरगींच नाका म्हणपाचें बारें व्हांवता इतलें खरें. 
होच प्रस्न खंय विजयाक त्रास करता. ताची भयण कालच 
मेळिल्ली. ती सांगी, विजयाचे धुवेक कशेंच भुरगें नाका. ताचे मांयन 

आनी विजयान नमिताक कितलें समजायलें, तुज्या भुरग्याक आमी 
सांबाळटात, तूं तुजी शिर्वीस सांबाळ. पूण आमकां एकच नातरू दी. 
चलो जांव चली. आमकां कोताक येता. 

तेंय ताका मान्य ना. एका भुरग्याक लागून एक वर्स पेड्येर 
करप? ताणे सट्ट करुन आवयक म्हळें. आनी जाणा तूं, तें पुण्यात 
शिर्वीस करता. ताच्या घोवाक कंपनीन बेंगलोर धाडलो. ताका वयलो 
पोस्ट मेळ्ळा. गाडी बंगलो सगळें मेळ्ळां. ताणे नमिताक सांगलें. तूंय 
बेंगलोर यो. तुका थंय जायत्यो शिर्वीसो मेळटल्यो. पूण, नमितान ताका 
सांगलें, हांव म्हजी शिर्वीस सोडपार ना. तूं ही शिर्वीस सोडून पुण्यातच 
दुसरी पळे. ना जाल्यार तूं बेंगलोर राव हांव हांगा रावीन. केन्नाय 
शेवनार आयताराक यो पुण्यात. 

लग्नाक वर्स जावंकच ना अजून सखी. तीं अशीं वेगळी रावतात. 
विजयाक हाचोच त्रास जाता. विजय आनी ताची वेण दोगांय म्हणटात. 
'कितें अर्थ आसा हांचे जिणेक. लग्न जावन लेगीत दोगांय संवसार 
सोडून करियरा फाटल्यान. हो इतलो पयसो मेळोवन हीं भोगचीं ना. 
भुरगें बाळय नाका हांका, मागीर कित्या पासत जोडटात इतलो पयसो ? 

पळे सखी, आतांचे पालक भुरग्याचो चडच हुस्को करतात 
म्हणटात, पुण हे नाका आशिल्लेच हस्के तांच्या फाटल्यान धांवत 
येतात. आतांच्या पालकांक भुरगीं शिकलीं, लग्न जालीं म्हणून सुशेग 
नासता, तांकां भुरगें-बाळ जावन तांचो संवसार मोगान सरळपणान 
चालू जालो जाल्यार तांकां सुशेग. 

सखी, तें उषा जाणा मगो. ताका एकच पूत. ताच्या लग्नाचें 
थारायतनाच चलयेक सांगिल्लें खंय, 'पळे हांव आनी म्हजो घोव 
रिटायर, तुजी मम्मा आनी पप्पाय रिटायर, तूं सुशेगाद नोकरे फाटल्यान 
लाग. तुगेर जावपी. भुरग्याचीं चिंता तूं करं नाका. ताका आमी पळयतली. 

आनी खरेंच सखी. ताका जुवळ्यो चलयो जाल्यात. भारती 

उषाची वेण आनी उषान आपले भितर थारायलां, थोडो तेप उषा रावता 
` बेंगलोराक, थोडो तेप भारती. दोगय नाती आजो-आज्येच्या मोगांत 
न्हाबन वाडटात. दोगायचींय एकटीं एकटीं भुरगीं म्हणून तांकां शक्य 
जालें गो. पूण दर एकट्यान हे प्रस्न समजिकायेन सोडल्यार संवसार 
मोडूंक पावना, न्हय सखी ? 

तुजी इश्टीण 


प्रीय सखी हल्ला 


18- प्रीय सखी, 


पेपर वाचूंक बशिल्लें. पूण वाज आयलो. फकत खून, मारामारी, 
दरोडे, बलात्कार, लांच-लुचपत, ड्रग्स आनी शिंदळकी, कितें आनी 
कितें म्हणून ना आयिल्ल्या दिसा पेपरांत फकत ह्योच खबरी. हालींसरा 
म्हणून समाजाची नैतिकता सामकीच घसरत आसा. दिसाळ्यांनी येतकच 
कांय गजाली उगड्यो जातात. पूण म्हाका दिस्ता सखी अश्यो खुबश्यो 
गजाली आस्तल्यो, त्यो समाज लज, भंय, नांव पेडयेर जायत ह्या नांवा 
खाला मुकाट्यानी सोंसत आसतात. 
पेपरार येवपी बातम्यो वाचून आमी संतापान उसळटात. हो 
संताप, तिडक फकत त्या नावाडग्याची नासता. आमच्या समाजाची, 
पुलिस खात्याची, त्या बळी पडिल्ल्यांचीय आनी सांगू सखी, ह्या 
वेळार शिक्षणखात्याचीय तिडक येता. समाज मन घटमूट करपाचें 
समाजाचो सर्वांगी विकास करपाचें शिक्षण दिवच्या बदला हे कसलें 
शिक्षण दिता शिक्षण खातें ? 
आमच्या गोयांत तर चडांत चड लोक शिकतात. व्हड-व्हड 
पदव्यो घेतात, बायलोय हातूंत मातय फाटीं नात. उच्च शिक्षण घेवन 
पत्ती यायी १ १ ह १ ० १ त नर 








जगाच्या फाटीर जोडूंक वतात. म्हळ्यार पयशे जोडपाचेंच शिक्षण 
आमी तांकां दितात व्हय? सादें व्यवहार ज्ञान, समाजांत वावुरपाचें 
ज्ञान आमी तांकां दितात व्हय? नासुये म्हणून आयची पिळगी समाज 
कंटकांच्या भकीक पडटा. 

सखी, गरीबी मनशाक बेगीन शाणी करता म्हणटात. बेगीन 
व्यवहार ज्ञान शिकयता म्हणटात. पूण हालीं सरा दिसता तें गरीबी 
मनशांक नाका आशिल्ल्या मोहांत घुस्पायता. गरीब परिस्थितांतल्यो 
कांय चलयो थोडेशें शिक्षण घेवन बेगीनच पोटा-पाणयाच्या फाटल्यान 
लागतात, आनी आवय-बापायच्या संवसाराक हातभार लायतात. पूण 
तांतल्या कांय जाणाक नट्टो-पट्टो आनी गिरेस्तकायेचे पिशें लागता, 
आनी सखी, तीं अचळय समाजकंटकांच्या भकीक पडटात. कांय 
जाणातर खिणभराच्या सुखाक लागून आपली जीण लेगीत पेड्ड्येर 
करतात. 

महानंदा सारके एका फाटोफाट एक खून करपी तर अशा अस्तुय्यांची 
वाटच पळयतात. लग्नाचे, सुखी-संवसाराचें हांयस दाखोवन, तांचे 
भांगर लूटून, कुड भोगून वयल्यान तांचेच ओढणेन तांचो खून करुन 
मेकळे जातात. ह्या कानाची खबर त्या कानाक लावंक दिनास्तना तांची 
कुड पुरुन उजळ माध्यान समाजांत वावुरता. आनी नवे चलयेक 
फसोवपाचे तयारेक लागता. सखी, हाची सुलूस कितलोच तेप कोणाकच 
लागना, अजाप कशें दिसता नही? 

हे उगड़ें जातकच कितल्याच जाणाची पायांतली तिडक मस्तकाक 
पावली. त्या एका महानंदाभशेन आनी कितलेच जाण समाजांत वावुरतात 
आसतले. तें कित्याक, हालीं हालीं चार -पाच गजाली अश्यो आयकल्यो. 
कानार खिणभर विश्वास बसलो ना. एक बापूय खंय आपले मंद बुध्दी 
चलयेचेरच बलात्कार करतालो, ताका बाबड्याक सांगूक लेगीत 
कळनासलें, कोण काका धुवडेचेर, कोण मामा, घरांतल्या घरांत लेगीत 

अशे विकृत लोक आसून ते उजळ माथ्यान जगतात. 

जाणा सखी, हातुंतलो एकादो कोणय मेळ्ळोच जाल्यार कायद्यांत 
आशिल्ल्या पळवाटांक लागून सूटून वता. मात जे कायद्याच्या हातांत 
सापडटात तांकां खर ख्यास्त दिवन तांचें जिवीत नरकपाश्ट करुन सोडूं 
जाय. 

आमी भुरग्यांची ह्या समाजाची विचारशक्त वाडोवपी शिक्षण 
तांकां दिवूं जाय. जशें पयलीं साकून चलयांक उपदेश करतात पळे 
“बाय गो, दादल्यां पसून सांबाळून राव, रातीविती एकटें भोऊं नाका, 
सातां पयलीं घरांत यो, आंग धांपपी कपडे घाल.' होच उपदेश सखी, 
आमी आतां चल्यांक करुं जाय. तांकां ल्हानपणांतल्यान सांगू जाय, 
'चलयांक मान दियात, तांकां कोणय त्रास करता जाल्यार आडायात, 
तेळसना सात म्हणसर घरांत येयात, राती-विती इश्टां वांगडा स्कुटरी 
घेवन भोऊं नाकात.' 

अशे उपदेश आतांच्यो चलयो जांव चले कितले आयकतले, ही 
वेगळी गजाल. पूण मानसशास्त्र सांगता, सतत बरें बरें भुरग्यांक सांगत 
रावल्यार तांच्या मनाचेर त्या उपदेशाचो परिणाम जाताच. म्हणून 
शाळा कॉलेजांनी लेगीत बरे वागणुकेचेर एक तास आठवड्यांतल्यान 
एक दोन वेळा तरी दवरुंकच जाय. हातुंतच वायट व्यसना आनी 
खिणभराचो मोह कसो सोडूं येता तेंय सांगू जाय. न्ही सखी ? 

अविचाराच्या, अनेतिकतेच्या खूब व्हड कुपान ह्या समाजाक 
ग्रासलां. मुळांतल्यानच ताका हमटावाचो यत्न दर एकल्यान आपली 
लागणून म्हणून करुं जाय. आमी बऱ्या संस्काराचें खत-पाणी दिवन 
भुरग्यांक वाडयलीं जाल्यार घडये बरो समाज घडोवंक पावतलीं. 
बरें सखी, मेळया, 
तुजी 
इश्टीण 

तूं पयर विचारतालें न्हय, भाच्येच्या फुलांक कितें भेट वस्त दींव 
काय म्हणून? हांव सांगता तें आयकतलें ? ताका बालमानस शास्त्राचें 
पुस्तक दी. ह्या वेळार ताका ताची चड गरज आसा. नवी आवय 
जातल्या सगळ्या अस्तुऱ्यांनी तें वाचूंकच जाय तेन्नाच आमी आमच्या 
भुरग्यांक बरे तरेन वाडोबंक शकतली. कांय जाणां, आमी आमच्या 
भुरग्यांक आदर्श करतलीं. हांव म्हज्या बाबुल्याक सगळ्या मळार 
जेतिबंत करतलें. हांव म्हजे भुरगें खंयच फाटी उरुंक जायना हाची 
जतनाय घेतलें. आमी वचत ताचे मुखार तकली सकयल घालून दीस 
काडले. आतां हांव म्हज्या भुरग्याक तायट मानेन जगपाक शिकयतलें. 
कोणामुखार बागोवपाक दिवचें ना. हांव म्हर्जे चलयेक नाचांत तरबेज 
करतले. चित्रकार, दोतोर, इंजिनियर..... करतलें ?अशे तरेन आपल्या 
भुरग्यांची स्थिती पळय नासनता, जायते पालक सपनां पळयतात. 

सखी, अशीं सपनां पळयतना ह्यो आवयो केन्ना आपल्या भुरग्याचो 
विचार करतात व्हय? तांचे विचार आयकल्यार अशें दिसता तीं 
आपल्या भुरग्याक फकत मातयेचो गुळो समजतात. ताका जाय तसो 

आकार आमी दितलीं असो तांचो हट आसता. 

आपलें भुरगें हें निखटें आपलें गुलाम नासता, नोकर नासता. हांव 
तुका पयशे दिता. हांव सांगता, तें तुवें करूंकच जाय, तुवें म्हजे 
आयकुंकच जाय. असो हट्ट एकवेळ आमी आमच्या नोकरांचेर करुंक 
शकतात, तोय बी आतांच्या जमान्यांत न्हय. तांकांय आपल्या हक्काची 
जाणीव जाल्या. तांचेपासतय कायदे आसात. 

मागीर तुमच्या भुरग्यांक तुमी जल्म दिलो, वाडयलीं म्हणटकीच 
तीं तुमच्यो इत्सा पूर्ण करपी मशिनाशीं दिसलीं व्हय तुमकां ? खुबशा 
आवयांचो होच समज आसता. म्हणून तर तीं मातयेची खेळणी करची 
तशीं आपल्या भुरग्यांक घडोवंक सोदतात. म्हजो भुरगो कितें तरी 
वेगळो जावंक जाय होच तांचो हावेस आसता. ह्या वेळार भुरगीं 
आयकनात जाल्यार तांकां मारतात, खर ख्यास्तूय दितात. 

एके आवयक नाच करपाची खूब आवड आसली. तिका शाळेच्या 
साद्या गॅदरिंगांत लेगीत केन्ना नाच करुंक मेळूक नासलो. तिणे आपल्याक 
चली जाल्यार ताका नाचाचें शिक्षण दितली अशें तिणे लग्नापयलींच 
थारायिल्लें. तिका पयली चली जाली. ताका ल्हानपणांत नाचाची आवड. 
टीव्हीचेर पळोवन लेगीत तें सोबीत नाच करतालें. आवयन ल्हान 
आसतनाच ताका शास्त्रीय नाच शिकपाक घालें. दनपारचें न्हिदप, 
खेळप हे पियारेचें तें चली नाच शिकूंक वतालें, नाच करताना ताका 
न्हिद येताली. शिक्षिकेन बडी काडून ताच्या पांयार मारप, घरा येतकच 
आवयन कितें शिकयलां तें करुन दाखय म्हण फाटीक लागप, दाखयलें 
ना जाल्यार तिणें मारप. ते चलयेक मनांतल्यान नाच नाका जालो. 
टीन्हीर लागिल्लो नाच लेगीत तें चली पळयना जालें. 

एक भुरगें हें, फकत हाडामांसाचो गुळो नासता. ताका मन, 
भावना आसतात. इत्सा आवड आसता. आवयचो रोल करतना अस्तुरी 
नेमकें हेच विसरता. म्हज्या भुरग्यान हांव सांगतां तें आयकुंकच जाय 

हीच भुमिका घेवन तीं वावुरतात. भुरग्यांक शिस्त लावपाच्या निमतान 


` ताका सुदरपाच्या निमतान ताचें मन सांबाळनात 


ल्हान आसतना आवयच्या धाकान तीं कितेंय आयकतात. पूण 
मनांतल्यान मात आवयक कसो विरोध करप तेंच येबजितात. आनी 
संद मेळत थंय आवय सांगता ताचे उरफाटें वागतात. तातूंतच तीं खोस 


मानतात. 


एका भुरग्याक पुलाव खुब आवडटालो. पूण तो घरांत आवयन 
केल्यार खायनासलो. आवय नासतना दुसऱ्यांगेर गेल्यार खातलो. 
एकदीस ताका हाचें कारण विचारलें जाल्यार ताणें सांगले, मम्मा हांवें 
पुलाव खावचो म्हण व्हड व्हड लॅकचरां दिता. हांवें पुलाव खायसर 
बडबडत रावता, म्हाका वाज येता तिचो. म्हणून तिच्या रागान हांव 
तिणें केल्लो पुलाव खायना. 

आतांची भुगरीं हीं जायतपसून हशार, तीन म्हयन्याचो शांतम, 
ताका धरुंक जायशें दिसता तेन्ना धरलो ना जाल्यार घर माथ्यार घेतलो. 
भुरग्यांचेर जर आतांच्यो आवयो दादागिरी करुंक लागल्यो जाल्यार 
कांय भुरगीं एक तर हट्टी जातात ना जाल्यार उरफाट्यो जापो दिवंक 
लागतात. कांय जाण मनांतल्या मनांत कुढत रावतात. तर कांय जाण 
फोर्सान करुंक लायिल्ले गजालीचो धसको घेतात. हांगाच्यान मागीर 
तांची मानसीक वाड सारकी जायना. आपल्या भुरग्यांची सगळेवटच्यान 
सारकी वाड जावची म्हण आवयो जितल्यो यत्न करतात तितलीं ती 
भुरगीं फाटीं उरतात. 

म्हणून आयचे आवयन पयलो आपल्या भुरग्यांचे मन वाचूंक 
शिकूंक जाय. तांचें मन पयलीं सांबाळूक जाय. तांचेकडल्यान खंयचीय 
गजाल धाक धपाट्यान करुन घेवचेपरस मोगान समजावन करुन प्लेवपाक 
जाय. 

हांव जाणा सगळ्यांकूच दुसऱ्यांचे मन समजून घेवंक कळना. 
बाल मानसशास्त्र तर पयस उरलें. पूण म्हाका दिसता इंग्लंड- 
अमेरिकेसारकें आवय जावंक सोदपी दर एके अस्तुरेन बालसंगोपन 
कशें करप हांचें शिक्षण घेवंक जाय. मागीर तीं आपल्या भुरग्याक 
मनान घट करूंक शकतलीं. म्हणून बाल मानसशास्त्राचो अभ्यास ताणी 
पयलीं करूं जाय. 

एकदां मनान घट जाल्लीं भुरगीं मागीर समाजाच्या वादळांत 
हालचीं नात. घट्ट पांय रोमून उबीं रावतलीं. म्हणून म्हण्टां सखी, तुजे 
भाच्येक बालमानसशास्त्राचें पुस्तक दी, ताचीच ताका चड गरज. बरें 
गो, चीट सोपयतां. 

तुजी इश्टीण 

पयर जात्रेक गे्ले. म्हज्या मुखारच निला चलतालें. हांव ताका 
उलो करुंक वतालें, इतल्यांन ताचें आनी ताच्या घोवाचें उलवप म्हज्या 
कानार आयलें, मुद्दम वाच. 

'आवयस, काय बरीं कांकणां पळे. मात्सो राव आं, कशीं तीं 

विचारतां.' 

'आगो. आसूं आं, तीं काकणां-बिकणां, तुज्या त्या कांकणां 
स्टॅण्डाक थोडी न्हय कांकणां आसात.' 

'स्टॅण्डाक आसात खरीं. ही कांकणां म्हजे ते साडयेक ज्युस्त 
मॅचींग जातात. ?' 

'आसूं, आसूं, सगलें जाय तुका, पयशांचो बेश्टो इबाड.' 

इतलें उलोवय तो रावलो ना. सडसडीत मुखार गेलो. निला ताचे 
फाटल्यान निर्शेल्ल्या मनान चलूंक लागलें. ह्या वेळार निलाक हटकप 
म्हाका बरें दिसलें ना. हांव मोहिताक घेवन फिरुंक लागलें. 

इतल्यांन निला आनी ताचो घोव परत म्हाका दिसलीं तो एक बॅग 
पळयतालो आनी निला ताका आडायतालें. पूण ताच्या घोवान म्हळें. 

'आसुंदी, म्हाका आवडलां, हें बॅग. तुजे ते साडयेक मॅचींग आसा. ' 

तांचें दोनय वेळचें उलोवप हांवें आयकल्ठे. म्हजें मन खंती जालें. 
निलाक तूं वळखता. तें आनी घोव बँकेत काम करतात. दोगाय घसघशीत 
जोडपी. तरीय ताच्या घोवान ताका सादीं कांकणां, पंचवीस तीस 
रुपयांची वस्त घेवपाक आडायलें आनी आपल्याक आवडलां म्हण 
ताणें तिनशें चारशें रुपयांचें बॅग घेतिल्लें. निला ओगी आसलें. म्हाका 
अजाप जालें. स्वता जोडकार आसून, अर्थीक परिस्थिती बरी आसुनूय 
एक तिशेक रुपयांची वस्त घेवपाक ताका घोवाची मान्यताय घेवची 
पडटा. आनी घोवान मान्यताय दिना जाल्यार मन मारुन तें ओगी 
रावता. 

म्हज्या मनांत विचारांचो किडो हळहुळपाक लागलो. सखी, 
तुरजेय मन कुरकुरलें ना? आमी आमच्या पांयार उबीं रावंक जाय, 
आमकां अर्थीक स्वातंत्र्य जाय, आमी अन्याय सोंसून घेवचीं नात, 
कोणामुखार. बागवची नात म्हण आड़ी कित्याक मारप तर? आमी 
जोडूनय एक बारीकशी इत्सा पुर्ण करपाचें स्वातंत्रय आमकां ना? 

अशीच आनी एक बायल, तिका सिर्वीशेक वतना वीस पंचवीस 
रुपया सद्दां घोव दिता पॉकेट मनी म्हण. मजा म्हळ्यार तिका हातूंत 
कांयच वायट दिसना. बेल्यान ती म्हणटा “म्हाका खंय लागतात गो 
पयशे? तो पावयता. तोच व्हरूक येता. म्हजे पयशे तश्शें उरतात 
पर्शीत. म्हाका कितेंय जाय नाका तोच घेवन दिता. ' 

हांवे ताका तिडावपा पासत म्हळें, 'आरे व्वा तशें जाल्यार हे 
पयशे जमोवन तूं बरी मजा मारता आसतलें. तूं इश्टिणी वांगडा हॉटेलांत 
बी चता काय ना?' 

हैं, खंयचे हॉटेल. ताका आवडना गो कोणाय बरोबर हॉटेलांत 

बी गेल्लें. ताका जाय तेन्नाच व्हरता तो हॉटेलांत.' पॉकेट मनीचेय पयशे 


एकठांय करुन हांव ताचेकडेन दितां. 'तेय बी ताचेकडेन दिता ? तुका 

म्हणून कितेंय घेन दिसता, कोणाकय कितेंय दीन दिसता जाल्यार तूं 
कितें करता ?' 

'म्हाका कितें लागता तें तो दिता गो. पूण हांवें म्हजेकडचे पयशे 
मोडले जाल्यार ताका हिशेब बी सांगत बसूं जाय. म्हाका वाज येता.' 
तें मात्शें दुखाविल्लेवरी जालें. तरी पूण घोवाचो पाखो घेवंक जाय हे 
तळमळीन ताणें म्हळें, 'आगो कितें आसता घरचो खर्च, रिणाचे हप्ते, 
एल.आय,सी. चे हप्ते, कोणाक कितें दिवप - करप सगल्यो राटावळी 
तो पळेता. म्हाका कांयच लागूंक दिना. म्हयन्याचो पगार हाडून 
ताचेकडेन दिलो म्हजें काम सोपलें. सगल्या संवसाराची जबाबदारी तो 
घेता म्हणटकीर म्हाका म्हण वेगळे पयशें मागप. मागीर वादावादी. 
जाय कित्याक. ते परस ओगी रावप बरें न्हय?' 

'अशें तर म्हणून तूं ओगी रावतात. पूण एक जाणा मगो संवसाराची 
अर्द वयर जबाबदारी तुंय उखलता. जोडून हाडटा, रांदप-वाडप, 
भुरग्यांक सांबाळप हीय कांमा करता. पयसो मोडपाचो अधिकार मात 
सगलो तुंबे ताकाच दिला.' हांवें तिडकिनचशें म्हळें. ताणें आपल्याच 
नादांत म्हळें. 

'जालें गो, कितें घेवन बसता, आमी बायलांनी मगो मेळटा तातूंत 
समाधान मानूंक शिकूंक जाय. आमी समाधानी आसल्यार सगलो 
संवसार बरो जाता. आनी एक जाणा जा. लग्न जावप म्हणटात ती एक 
तड़जोडच करप. सदांच आपल्या मनासारकें खंय घडटा ?' 

“ही तडजोड फकत बायलांनी करप मगो ?' 

'हय. करचीच पडटा. ना जाल्यार संवसार मोडटात. पळयता तूं 
हालींसरा घटस्पोटाचीं प्रकरणां कशीं वाडल्यांत तीं.' 

आनी आनी मुखार तिचेकडेन म्हाका उलयन दिसले ना. हांव 
थंयच्यान कडसरलें. पूण म्हजी तकली मात भेरेवन गेली. ही एकच 
बायल न्हय, उच्च शिक्षण घेतिल्ल्यो, बरो पगार जोडपी अशा जायत्या 

बायलांक हांवें पळयलां. साद्यो साद्यो वस्तू लेगीत घेवपाची, मना 
सारखो खर्च करपाची तांकां मेकळीक नासता. 

शिकिल्ले सवरिल्ले, आपल्या पांयार उबे आशिल्ले बायलेचेर हो 
वेळ येवप ही म्हजें नदरेन सामकी खंतीची गजाल. आपलो अधिकार 
मागून मेळना जाल्यार झोमून घेवंक जाय हाची तांकां केन्ना जाणीवच 
नासता. मागीर जें घरांत तेंच समाजांत जाता. थंय कोणाचे तरी हाता 
खाला घाण्याच्या बैलावरी काम करीत रावप इतलेंच तांकां खबर 
आसता. 

बारीक पळयल्यार अशें दिसता आमच्यांतल्या जायत्या जाणांक 
गुलामगिरीचीच चड आवड. स्वातंत्र्य मेळळ्यार लेगीत कांय जाणांक 
नाका आसता. ज्या घरांतलीं बायल सगली जबाबदारी घोव घेता म्हण 
कळटगीर हुस्क्या मेकळी रावता तिचेर खरो प्रसंग तो, घोवाची बदली 
पयस खंयूय जातकर. त्या वेळार तिचे पांय डगमगतात. इतले दीस 
दोळ्यार पट्टी बांदून घोवाच्या सांगण्याक मान हालयत राविल्ल्याचो 
हो परिणाम, हें तांकां कळटा सखी, पूण वळना म्हणटात तशें कितें 
जाता तांचें. पयलींच्या बायलांक पयलीं बापायच्या तालार, मागीर 
व्हड भाव आसल्यार ताच्या तालार मागीर घोवाच्या तालार आनी 
उपरांत पूत आसल्यार पुताच्या तालार नाचपाची संवय आसताली. 
तातूंतच तांकां धन्यताय दिसतालीं. पुण आतांच्यो कांय बायलोय 
तशोच वागतना पळोवन तिडक येता. दोळे उक्ते आसतनाय धांपून 
कित्याक चलप तें म्हाका कळना. 

धृतराष्ट्र कुडे म्हण गांधारीन दोळ्यांक पट्टी बांदली. ही गजाल 
पुराणांतली. त्या वेळच्या पातिव्रत्याची ती गवाय. बरें आसा. तरी 
लेगीत म्हणीन दिसता, गांधारीन दोळ्यांक पट्टी बांदूंक नाशिल्ली जाल्यार 
मुखार घडिछ्ले कितलेच अनर्थ घडये घडचे नासले. हें सगलें महाभारत 
खबर आसुनूय, घोव दोळ्यांक पट्टी बांदून चलता म्हण बायलेन पट्टी 

बांदल्यार कशें जातलें ? | 

आज दिसपड़े जिणेंत दोळे सताड उक्ते दवरुन घोव बायलेन 
चलूंक जाय. जाल्यारच पावला पावलार आशिल्ल्या आडमेळ्यांतल्यान 
तीं बरे तरेन वाट काडूंक शकतलीं. घोव लंगडो आसल्यार आपलो पांय 
मोडून घेयनासतना लंगड्या घोवाक आदार दिवन मुखार वचप ही 
आयच्या काळाची गरज. 

आज आमकां जाय जाय त्या मळार शिक्षण घेवन मुखार सरचेली 
संद मेळ्ळ्या. आमी 'खूल जा सीम सीम' म्हणपाचोच वेळ. मळबांतच 
न्हय कल्पना चावलावरी तार्‍्या गिय्यांर लेगीत भोंवपाची संद मेळटा. 
अशा वेळार आमी कानार केंस ओडून बसूं नये. मेळिल्ल्या स्वातंत्र्याचो 
योग्य उपयोग करत रावया, न्हय सखी? बरें तर, मेळया. 

तुजी इश्टीण 

पयर तूं गेलें, आनी दोन पावलां चलतासर मीना मेळ्ळें. तुजी 
खबर घेतालें. खूब तेप जालो खंय तूं मेळुंकच ना म्हणी. 

तूं जाणा आस्तलें ताचें चली इंजिनियर जालां. ताका हैदराबाद 
शिर्वीस मेळ्ळ्या. ताका एके वटेन खोस जाल्या पूण दुसरेवरेन तें चिंतन 
आकूळ-पिकूळ जालां. तूं म्हणरलें, लग्नापयलींच धुव पयस वता 
म्हणून? ना, ते पासत न्हय. ताची चिंता वेगळीच. 

ताचे चलयेन इंजिनियर जाय मेरेन रँक सोडलो ना खरो. पूण 
पुस्तक आनी कम्प्युटर हाचे भायर तें केन्ना गेलेंच ना. गेलें ना म्हळ्यार 
मीनान ताका धाडलें ना. 

सखी, मीना शिक्षिका. सांजे आदेसाक घरा. ताका घरांतलीं 
सगळीं कामां आपणेच केल्ली जाय. हेर कोणेच घरांतल्या कामाक हात 
लायिह्लो ताका मानना. सांचो आदेस तें सगळें धुय -पूस वस्तू जाग्यार 
घाल हातूंत घालयता. ताच्यो खोडी म्हणून नाका जाल्ल्योच. ताणें 
रांदचे कुडींत घोवाक चल्याक सोड धुवेकय केन्ना मेतेर करुन घेतलें ना. 
सादें च्या चें कोप लेगीत ताका धुवूंक दिलें ना. 'अशें कितें गो ?' म्हणून 
जर ताका विचारलें, जाल्यार तें कितें सांगी जाणा, “शी, तें कितें कोप 

धुतले, चाची साय लेगीत काडचें ना. ती मागीर तश्शी खटखटून उरता 
` आनी कोप बुरशें दिसता.' आगो ताका करें घांसप तें शिकय. अशें 
म्हळ्यार ताची जाप, “शी, पाडपडूं, ताका शिकोवचे परस हांव धा 
फावटीं धुयन.' 

अशें म्हणून कसलेंच काम ताका करुंक लायलें ना, तें सोड, तांकां 
घरांत एकटीं दवरुन केन्नाच खंय गेलें ना. धुवेक बाजारांत वा दुकानार 
वचून कितेंच हाडूंक लायलें ना. ताका कितेंय जाय तें मीना हाडून 
दितालें. सुर्वेक तें आपल्या इश्टिणी वांगडा वचून कितेंय घेवन येतालें. 
पूण मीनाक तें मान नासलें. त्याच वेळार चलयेक घेवन बाजारांत वचून 
ती वस्त बदलप, आपल्याक जाय तेंच घेवप. ताचे चलयेन मागीर 
आवयचे कीचकीच नाका म्हणून आवय हाड़टा तें मानून घेवप. 

आतां ताका बाजारांत वचून कांय घेवंक कळना म्हणून मीना 
बेजार जाता. आतां धूव एकटी हैदराबाद वतली म्हणून ताचेर आकांत 
आयला. तें थंय आपलें काम आपूण करतलें कशें? ताका सदें 
व्यबहार ज्ञान कळना म्हणून फडफडटा. 

सखी, अश्यो ह्यो बायलो स्वताविशीं आपल्या कामा विशीं जेन्ना 
फालतू अभिमान धरुन रावतात, तेन्ना तांकां दुसऱ्यांचे कांयच मानवना. 
मागीर सगळे आपल्याचेर पडटकीर फडफडो येता. 

मीनाचें तशेंच जालें. धूव हैदराबाद वचून करतलें कितें म्हणून तें 
घोवाचो जीव खातालें. घोवान आनी पुतान ताचीं फकाणां केलीं ,' तूंच 
वच बाये बरोबर हेदराबाद.' 

पूण तुका सांगू सखी, हाणे आपले धुवेक कसलोच व्यवहार 
शिकयलो ना जाल्यार कितें जालें, आताचीं भुरगीं तीं, शिटूक. ताणे 
आपले वांगडा कोण कोण वतलीं ताची चवकशी केली आनी हांगाच 
सगळें ताणी थारायलें. तांचे एके इश्टिणीची भयण थंय रावता. तिणे 
तांकां रावंक फ्लॅट धरुन काम-जेवण करुंक बायलेचीय व्यवस्था केली. 

तरी पूण मीनाची चिंता कमी जाऊं ना. तें मदीं मदीं थंय वेता. 
तांचे कशें चल्लां तें पळोवन मदीं आपूण धवळ करुन येता. 

सखी, म्हजी आजी कितें म्हणी जाणा, 'कसलीय गजाल पयलीं 
येना, कळना कशी दिसता पूण रानांत पडिल्लो मनीस राकेस जाता, 
कसलेय गजालीक तोंड दिवंक शकता.' 

पृण सखी हांव म्हणटां, आमी रानात पडटकर राकेस जातलीं 
हाची वाट पळोवचे परस पयलींच सगळें शिकून सादूर कित्याक रावू 
नये? आज काल मगो चलयो, चले असो भेद धरीनास्तना ल्हान 
वयांतल्यानच तांकां व्यवहार ज्ञान शिकोबंक जाय, आपल्या जिवाच्या 
कामा सांगाताक रांदचे कुर्डीतलीय कामा शिकोबन तयार दवरुं जाय. 
म्हजो मोही, ताका हावें सगळीं कामां शिकयल्यांतं. फाटीं तो एन.सी.सी. 
कॅम्पाक गेल्लो. बुरशा कपड्यांचो पोटलो घेवन घरा आयलो ना. 
थंयच उमळून घेवन आयलो. 

सखी, आयच्या काळार चलो जांव चली उच्च शिक्षण घेवन 
घरापसून पयस-पयस एकटीं एकसुरी वा पंगड करुन रावतात. थंय तांचे 
फाटल्यान पालक आपलो व्यवहार सोडून वचूंकच शकनात. थंय 
तांकां त्रास पडूं नये हाची जतनाय पालकांनी पयलींच घेवूं जाय. तांकां 
शिक्षणा वांगडाच जगांत वावुरपाचें, आपलीं कामां आपणेच करपाचें 
शिकपय दिवूं जाय. सखी आज चडशें सगळे कडेन घोव-बायल 
दोगांय शिर्वीस करतात. अशा वेळार मीनावरी सगळें दिसता दिस्त 
जाऊं जाय, सगळें हांवच करतलें अशेंय म्हणून कोताक येना. आज 
घरातल्या सगळ्यांनी सगळीं कामा सहकार्यान करुं जाय. जाल्यारच 
घर, घर उरतलें आनी शिर्वीसय बरे तरेन करुंक मेळटली. न्ही सखी ? 
बरें तर 
तुजी 
इश्टीण 

तुवें फाटल्या पत्रांत त्या रडतरावताची खबर बरयल्ली पळे, ती 
वाचून हांव खूब हांसलें. ह्या जगांत जशे रडत रावत आसतात तशे 
हांसमुखलालय आसतात. ते आपूण तर हांसतात पूण दुसर्‍्याकय 
हांसयतात. तूं आमच्या ऑफिसातले तें, सुचिता जाणा न्हय. ताका 
एक्सीडेंट जाला. पयर ऑफिस सुट्टकच आमी सुचिताचे खबरेक 
हॉस्पिटलांत गेल्लीं. ताचो एक पाय फ्रॅक्चर जाला. चली सामकें ल्हान, 
दुदाचें अशें स्थितीत ताका हॉस्पिटलांत रावर्चे पडलां. आमी आयल्यांत 
तीं पळोवन ते हांसत हांसत उठलें आनी आपलो पांय कसो फ्रॅक्चर 
जालो तें रंगोवन सांगूक लागलें. आमकां अजाप, अजुनूय पांय दुखता 
म्हणटा पूण तोंडार रडकुरे भाव ना. हांसत हांसत आमचेकडेन उलयता. 

सखी, कांय अस्तुर्‍्यांचो सभावच असो आसता. भितर कितलेंय 
दुख्ख आसूं, तांचें तोंड सदा हांसते. आपलें दुछख आपणेच भोगपाचें 
ताचें प्रदर्शन कित्याक करप असो ताचो सभाव. एक अस्तुरी आसा, 
तिचें एक भुरगें अबनॉर्मल आसले. सामकें हातरुणारच. सगळें दुसर्‍्यान 
करपाचें. तिच्या घरांत हेरय जायत्यो अडचणी. पूण समाजांत वावुरतना 
mei अ ््न्््क्न्य्् ऱ्य नता 


ती सदांच खळखळून हांसपी, विनोद करुन सगळ्यांक हांसोवपी. ती 
येवप म्हळ्यार आमकां सगळ्यांक उमेद. एक दीस तिचें अँबनोर्मल 
भुरगें पेड्डार जालें. पेपरार बातमी येतकच सगळ्यांक अजाप. तिच्या 
काळजाची व्यथा त्या दिसा सगळ्यांक कळ्ळी. सगळ्यांनी म्हणले, 
आवयस! येदें व्हडलें दुख्ख लिपोबन ती अशी हांसताली आनी 
आमकांय हांसयताली ! 

दुछख दुसऱ्याक सांगल्यार ल्हव जाता म्हणटात खरी गजाल. 
आपल्या लागींच्या खास मनशाकडेन आपल्याचेर आयिल्लें संकश्ट वा 
दुख्खाची गजाल सांगली जाल्यार मन ल्हव जाता. पूण कोणायकडेन 
दुछ्खाचें प्रदर्शन केल्यार तें ल्हव जावचे बदला तो फकांडाचो विशय 
जाता. मागीर लोक पयलींच तिचे पसून पयस वचूंक सोदतात, आनी 
ते व्यक्तीक नांवच दवरतात 'पिरंगण' म्हणून. 

ते परस म्हाका सुचिता सारक्या मनशाची तोखणाय दिसता. एके 
कडेन पांयाची दुख, चलयेच्या दुदाची धांदळ, घरांत अडचण, देड 
म्हयनो घरांत रावंक सांगलां दोतोरान. पयशांचीय अडचण, पूण हें 
सगळें दुख्ख तें काळजांत दवरुन आमचेकडेन हांसून उलयतालें. आमी 
ताची तोखणाय करतात तें पळोवन ताचे शेजान्नीन म्हणलें, ती आमकां 
लेगीत धीर दिता, हांसोयता. येसो पेशंट बाराबोर आसल्यार दुयेंस 
बेगीन बोरें जाता.' 

पूण कांय जाणां लताबाय सारकीं आसतात. तिचें घर भरुन दार 
ओतता. सून पूत बरीं जोडकार, दोन नाती, त्योय हुशार, धुवेचोय, 
संवसार बरो चल्ला. तशें पळयल्यार लताबाय सगळें सादिल्ली अशीं 
सुखी बायल. पूण केन्नाय मेळटकच एक रीत म्हणून जर कोणेय 
विचारलं लताबाय कशी आसा गे? जाल्यार पिरंगत पिरंगत रडगाणें सुरु 
करतली. बरी कशी आसतली? कामां म्हज्या फाटल्यान सुद्टात ? * 
जिवाच्यान पयलीं कांयच नज, पयर कमरा खातीर इंजेसांवां घेतलीं. 

आतां ह्यो गुळयो तर म्हजो सदांचोच आलिमेत जाला. तरी जिवाक बरें 
दिसना. जिवाची पिरंगण सांगून जातकच संवसाराचेर येता. 'पाड पडूं 
गो बाये. हे म्हारगाये मुखार आमचे सारकिल्ल्यांनी जगपाचेंच न्हय. 
शंबर रुपया नुस्त्या वांटो, येता पूण कितलें नुस्ते ? एक वांटो हाडल्यार 
एक वेळेक लेगीत पावना. गाडयेन म्हणून फिरपा आसा पॅत्रोलाक उजो 
पेटला. सिल्क साडयो म्हणून घेवपाच्यो नात. दर खंय पावला. एका 
लग्नाक न्हेशिल्ली साडी दुसर्‍या लग्नाक न्हेसूंक मेळना. पाड पडू बाये, 
आमचे सारकिल्ल्यांनी जगपाचेंच ना.' अशे तरेन ती रडरडत आपली 
व्हडविकाय सांगता. दुसर्‍याक आयकतल्याक तिचे मुखावयल्यान 
धांव मारीन दिसतो. कितल्योय सूख सुविधा आसल्यार लेगीत कांय 
जाणांक रडून दाखोवपाचीच संवय आसता. 

आजी कितें म्हणी जाणा सखी. थोडीं साखरभात लेगीत रड-रडत 
खातात म्हणून. एक दीस अशेच एके अस्तुरेक हांवें सरळ विचारलें, 
“आगे काय बरी आसा तूं तरी तुवें बरी पासार जायना अशें कित्याक 
सांगलें ?' जाल्यार तिणें कितें सांगचें? 'आगो तशेंच सांगूक जाय 
लोकांक, केन्ना कोणाची नदर लागता म्हण कळना.' म्हणटकच 
दुसऱ्यांची नदर लागची न्हय म्हण कांय जाणांक पिरंगुपाची संवय 
आसता तर? 

सखी, संत तुकारामचें एक वचन आसा. 'मन करा रे प्रसन्न, सर्व 
सिध्दीचें कारण.' कितलें खरें, आपलें मन पयलीं प्रसन्न दवरुंक जाय, 
जाल्यारच आमी मुखार सरुक शकतात. दुख सगळ्यांकच आसता. 
तें कोणाक चुकना, पूण त्या दुख्खाचो हावको करुन दवरल्यार तो 
हावको आमचें जिवीत पेड्डार करता मनाचे पिडे सारकी दुसरी पिडा 
नासता. मन प्रसन्न आसल्यार कसलोच रोग-पिडा लागीं येना. हालींसराक 
चड करुन लोकांक येता तें डिप्रॅशनय येना. डिप्रेशनाचें मुळ कारणच 
पयलीं ही पिंरगण. मेळटा त्या कामाक निरास जावप. दोतोर लेगीत 

सांगतात मन प्रसन्न आसल्यार अर्दी पिडा पळटा. म्हणून हास्यथेरपीचो 
प्रयोग सगळेकडेन ल्हवू ल्हवू लोकप्रीय जायत आसा. हांसपा पासत 
म्हणून एकठांय येवन कांय जाणांनी क्लब स्थापन केल्यात. हांसल्यार 
मनावेलो ताण देंवता. जिरवण सारकी जाता आनी भलायकी बरी उरता 
खंय. 

आजी सांगताली म्हजेकडेन कितें ना हाचो हिशेब लायत रडत 
बसचे परस हेरां परस म्हजेकडेन कितें चड आसा तें पयलीं पळोवचें, 
आनी खोशी जावचें. 

आजी आनी एक सांगी 'दुछख दवरचें पोटांत आनी हांसू दवरचें 
ओंठार.' 

बऱ्या भलायकेचो, सुखी संवसाराचो हो मंत्रच जावन आसा. 
संत तुकारामांच्या सांगण्या प्रमाण मन प्रसन्न दवरल्यार सगळीं कार्या 
सिध्द जातात. खरें मू सखी ? 

बरें तर, 

तुजी 

इश्टीण 


प्रीय सखी 7 
प्रीय सखी 82 


23- प्रीय सखी, 


तुवें पयर नम्रता विशीं सांगिल्लें तें खरेंच, ताचो सूर खंय तरी 
घुस्पला. पयर बाजारांत वतना तें म्हाका दिसलें, हांवें उलो मारलो, 
“नम्रता, ये नम्रता, छूत5, छुत' दोन तीन वेळा हांवें नम्रताक उले मारले, 
नम्रता आपल्याच नादांतशें मुखार गेलें दोन पावलां सडसडीत वचून 
हांवें ताका गाठलेंच. “आगो, कितें चितत वता? कितले उले मारले लक्ष 
ना तुजें.' 

हें, हांव आनी कितें चिंततलें, हांव तुमचे वरी लेखिका काय 
कितें ? साहित्याचे धुंदीत चलपाक आमी आपल्यो संवसाराच्यो चिंता 
करीत बसपाचें.' कित्याक गो? संवसार संवसार म्हणून इतलो तेप तूं 
तातूंतच घुस्पून उरलें. आतां मात्शें भायर सर, तूंय बरयतालें पयलीं 
ताची याद कर. यत्न केल्यार आतांय बरोवंक शकतलें तूं. हावें 
मनापासून म्हळे सखी, ताणे उबगून म्हळें, 'ना गो पापया, हांवें आतां 
मरण येसर ह्या संसाराच्या चक्रांत घुंवत रावपाचें म्हजे वांगडची तुमी 
खंयचे खंय पावलीं. हांवें, हांगाच घुस्पून रावपाचे.' 

इतलें उलोवन म्हाका मुखार उलोवपाची संद दिना आसतना 

नम्रता तकली सकल घालून गाडयेंत वचून बसलें. वतां वतां तें दोळें 
पुसताले तें हांवें पळयलें. म्हजें काळीज कळवळळें. नम्रता पयली बरे 
लेख, कथा बरयतालें. पूण.. पूण नम्रताचें बेगीनच लग्न जालें, व्हड 
घराणें बिजनेसमन घोव, हाय सोसायटीतले रीत रिवाज सांबाळटां 
सांबाळटां मत्रता तातूंत घुस्पून गेलें. आपली पयलींची जीण विसरलें. 
ताणें ती बळयांत कडेक सारली. म्हळ्यार अतिताय जावची ना. आमकां 
केन्नाय मेळ्ळें आनी आमी लिखाणा विशीं विचारल्यार मातय खंती 
जायनास्तना तें उमेदीन शें सांगतलें. 'हैं, म्हाका ह्या संवसार गाड्या 
मुखार वेळ खंय मेळटा ?' 

व्हड घरांन्यांतलीं व्हड दुख्खा नम्रताक चुकलीं ना. तातूंत भुरगीं 
व्हड जातकच आपल्या विश्वांत रमलीं घोव तर पयलीं सावन आपल्या 
बिजनेसांत दंग. नप्रताक एकटेपण खावंक येतालें. ताणें आपल्यो आवडी, 
छंद पेल्यान सारिल्ल्यान, भुरगी संवसार हाचेभायर आनी कितेंच उद्देग 
नासलो. मन रमोवपाक कसलेंच साधन नासलें. दिसभर रांदचे कुडीत 
म्हणून कितलें रावतलें? टीवी, वाचन हातूंतय ताचें मन रम नासलें. 
तातूंत ताची 'मेनोपोजची' अवस्था सुरु जाली. ते सामकें निराश जाल्ले. 
खिणांत पिशांतूर कशें वागताले. खिणांत बरें वागतालें. 

केन्ना केन्नाय कोणाकडेनय कितेय उलयतालें. मुखावेल्या मनशांक 
कितें दिसत हाची तें पर्वा करनासलें. खिणांत ते रडटालें. खिणांत बरें 
उलयतालें. सखी, 'मेनोपोजची' स्थिती दर एके बायल मनशेच्या 
जिवितांत येताच पूण त्या दिसांनी तांकां समजून घेवपी मनशां सरभोवतणी 
आसप सामकें गरजेचें. ना जाल्यार मात नम्रतावरी गत जाता. 
'मेनोपोजच्या' दिसांनी मनाक विचीत्र हरहर लागता. मन निराश जाता, 
न्हयकारी विचार मनांत चड येतात. ओगीच कोणांकडेनय झगडन 
दिसता, तापन दिसता, कांय जाणांक प्रत्येक मनीस आपलो दुस्मानसो 
दिसता. चड करुन घोव, हांवें आयकल्ल्या प्रमाण कांय जाणांक 

डिप्रेशन येता. तांकां मानसोपचार तज्ञांकडेन व्हरुन वखदां लेगीत दिवचीं 
पडटात. सखी तूं जाणा, 'मेनोपोजची' अवस्था चड तेपाची नासता. 
पूण अशा वेळार भोवतणची मनशां, घोव तिका सांबाळून घेवपी नासत 
जाल्यार मात घडये तिची पिशांतूर अवस्था सासणाचीच उरुंक शकता. 
ह्या वेळार घडये तांकां हेर दुयेसांय जातात अशा वेळार दोतोरागेर 
व्हरुन फावो तीं वखदां दिलीं म्हणून जायना. तिका मानसीक आदाराची 
खरी गरज आसता. 

हे परिस्थितीत चड गरज आसता ती घोवाच्या आदाराची आपलो 
सगळ्यांत लागीचो मनीस आपल्याक जपता, आपले मना सांबाळटा 
ही भावनाच तिचें नैराश्य पयस सारुंक पुरो जाता. घोव निखटो घरकार 
आसून उपकारना तो खर्‍या अर्थान जीवन सांगाती जावंक जाय. 
ताचेकडेन मन मेकळे करुंक मेळूंक जाय. तेच बराबर जिवाच्यो अशो 
इश्टिणीय आसूंक जाय. मनाचो घुसमट आमी तिचेकडेनच उलोवंक 
शकतात. मागीर मन ल्हव जाता. पूण.... सगळ्यांकच खरो सांगाती, 
बरी इश्टिण मेळतच म्हणून सांगू नजो. तुजी म्हजी गजाल पळे सखी 
आमी मात्सें कितेंय बिनसल्यार एकामेकाक सांगतात आमचीं मनां 
ल्होब जातात. 

खुबश्यो बायलो आपल्या घोवाक देव मानतात तांकां कितें जाय, 
नाका तो किते म्हणटा इतले भितर रावतात. ताचे मुखार आपली 
आवड, आपलें मन चिङ्डून दवरतात. जशी कितें तांची जीण फकत 
घोवा पासतच ताचो इगो अहंकार अशें तरेन तीं जपतात, वाडोबपाक 
आदार करतात. हातूंतच आपूणय एक मनीस आपल्याक जीव आसा 
हेंच ती विसरुन वतात. 

पूण आपल्याचेर मोग करपी बायलेकय मन आसा हें दादलेय 
विसरतात. तरण्या वयार बायल मनीस आपल्या मेनाचो घुस्मट सहज 
सोसता. पिरायेचो जोश आनी हांव सगळें सोंसूक शकतां हें दाखोवपाची 
क क काया 


एक जिद्द आसता. 'मेनोपोजची' स्थिती म्हळ्यार सादारण चाळिशी, 
पन्नाशी हुपिल्ली बायल, कुडीची तांकय देंविल्ली आसता. तांकां आपली 
उपेक्षा सहन जायना, अशा वेळार तांचें मन बंड करुन उठ्ठा. मागीर ती 
निराश जातात. फ्रस्टेड जातात. 

बायलेन फकत सोंसप, आपल्या तालार नाचप हाचीच संवय 
जाल्लो घोव बायलेक मागीर कसो समजून घेत? ताका तें जमना. खूब 
वेळा तिका पिशेंपणाचें लेबल मात तो लायता. पयलींच निराश जाल्ली 
ती बायल मागीर सामकीं पिशांतूर जाता. 

ती शिर्वीस करता थंयी वेगळे प्रकरण आसता. थंय तिचे मन 
रमता जाल्यार बरें आसा. पूण थंयचेंय वातावरण सारकें नासत जाल्यार 
तिका डिप्रेशन येवंक शकता. अशा वेळार तिका कसलो तरी नाद छंद 
आसूंक जाय. तातूंत तिचे मन गुंतून उरलें जाल्यार ती निराश जायना. 
तिच्या मनाक आदार मेळटा. न्हयकारी विचारा पसून ती पयस उरता. 

रिकामे मन सैतानाचे घर म्हणटात. म्हणून दर एके अस्तुरेन 
आपलें मन रमता असलो कसलोय नाद लावन घेवंक जाय. तातूंत गुंतून 
वतकच मनांत वायट विचार घोळनात. आमचें मन पयली आमी 
बव्ठिश्ट करुं जाय. मनांत निराशेच्या सैतानाक रिगूंक दिवंक जायना. 
जाल्यार 'मेनोपोजची' स्थिती आसूं वा कसलेंय संकश्ट येवं ती अस्तुरी 
डळमळची ना, निराश जावन बसची ना. म्हणून म्हण्टां सखी, आमीच 
आमची मानसीक तांक वाडोवंक जाय. 

बरें गो, 

तुजी इश्टीण 

आगो ह्या दिसांनी लग्ना मुजीक लागून हांव सामकें व्यस्त आशिल्ले. 
तुका पत्र बी बरोबंक शकलें. ना आज मुद्दम वेळ काडून तांतल्या एका 
लग्नाची गजाल सांगूक हें पत्र बरोंबक बसलां. 

आमच्या सोयय्याचें लग्न म्हणटकीर तेल-मेल करपाक सकाव्ठफुर्डेच 
बच्चें पडिल्लें. तेलाचो आक्त निक्तोच जाल्लो. हांव भितर कितें तरी 
जाग्यार घालतालें, तेन्ना ती बायल बडबडत भितर आयली. तिणे 
म्हाका म्हळे, जाणा मगो कसलेंच धगंण बाळगिनाशिल्ले बायलेक तुमी 
कुकूम लावंक हाँलांत धाडूं जायना. मनशान मात्सो पूण पात्सो बाळगू 
जाय. 

तिचो चणचण पळयतकच सोयर्‍्यांमुखार बोवाळ नाका म्हणून 
हावें तिका कुशीक व्हरुन विचारलें 'आगे, जालें कितें ?' 

हॉलांतल्या बायलांक हळदकुकूम लावंक आनी तेलाच्यो वस्तू 
वांटूक बायलो गेल्ल्यो. हे चणचणपी बायलेचे मुखावेले वळींत एक 
विधवा बायल बशिल्ली. कुकूम लावपी तरनाटी तिच्या म्हऱयांत पावतनाच 
फाटल्यान बशिह्ले हे बायलेन तिका कुकूम लाय नाका म्हणून कुरु केली 

खंय. आतां विधवा बायलो कुकूम तर लायतात पूण मंगळसुत्रय दवरतात. 
म्हणटकीर अनवळखी मनशाक कशें कळटलें कोण विधवा आनी कोण 
सधवा तें. 

ते तरणाटेक बाबडेक फाटल्यान बशिल्ले बायल आपल्याक कित्याक 
खुणायता तें कळ्ळेंच ना. तें सगळ्यांक हळद कुकूम लावन फुलां दिवन 
मुखार गेली. एके विधवेक कुकूम लायिल्ल्या हातान आपल्याक कुकूम 
लायत म्हणून ही चणचणपी बायल तरतरीन उठून म्हज्या म्हर्‍्यांत 
आयिष्ठी. 

सखी, तिचो खतखतो कमी जाऊं नासलो तिणे ताणशेवन म्हळें 
'हांणी आपल्या मनाची ना जाल्यार जनाची तरी लज धरुं जाय. कुकूम 
लावंक येतकर नाका म्हणून सांगूक जाय नासलें. थुमेकाल शें... 
असल्यान सगळेकडेन भश्टकार करतात हीं.' 

सखी, तिचीं उतरां आयकून म्हजी तकली सामकी सणसणली. 
लग्नाच्या हॉलांत बोवाळ नाका म्हणून हावें जिबेर आयिल्लीं उतरां 
चिड्डीलीं. विधवा बायलेक भश्ट मानपी ही बायल डबल ग्रॅज्युयेट, 
बँकेत अधिकारी. विचारान मात पोन्न्या काळांतली न्हय? 

जाणा मगो अशीच एक कॉलेजांत शिकोवपी प्रोफेसर, डॉक्टरेट 
पदवी घेतल्या. तिच्या शेजारच्या फ्लॅटवाल्यान आपलो फ्लॅट दुसर्‍या 
धर्माच्या लोकांक विकला. ह्या प्रोफेसरणीचो घे बोवाळ, कित्याक 
जाणा? ती म्हणटा, 'सगळे आपल्या धर्मातले लोक पळोवन हावें फ्लॅट 
घेतिल्लो. आमचें देवा धर्माचें घर. हांच्या घरांत कितेंय खातात. तें बारें 
आमगेर येवन सगळो भश्टक्कार जातलो.' सखी, ह्या उच्च शिक्षीत 
लोकांचे विचार आयकून हांसप काय रडप ? 

ह्या दोनय घडणुकानी म्हाका चाळीस पंचेचाळीस वर्सा फाटीं 
्हेलें. तेन्ना आफूड भश्ट खुन्ब मानतालीं. दुसर्‍या धर्मातल्या लोकांक 


हात लायल्यार लेगीत न्हावचें पडटालें. आमी नवींच मड़गावां रावंक 


प्रकती 


आयिल्लीं. शाळेंत वतना आज्येन म्हाका सांगि्ठें “आमचे लोक सोडून 
कोण्णा म्हऱ्यात बसप ना. दुसर्‍या धर्माच्या लोकांक आफडफ लेगीत 
ना.' पूण हे जाती धर्म वळखप कशे ?' तें म्हाका आज्येन सांगू नासलें. 
विचारपाची गती नासली. परती जाप विचारलीशी जातलें आसलें. 

पयल्यांच दिसा हांव बशिल्ल्या बांकार एक चली बशिल्ली. 
म्हजेकडेन उलयत आसली. पयले दोन दीस म्हजे रडूनच सोंपले. 
मागीर प्रेमा म्हजी इश्टीण जाली. ह्या शहरी शाळेच्यो जायत्यो गजाली 
म्हाका ताणे सांगल्यो. तें शाळेक तेकून रावतालें. मदले सुटयेंत हांव 
तागेर वचून चा, खावंक खातालें. एक दीस प्रेमाक हावें जाती पातीचे 
विचारलें. ताणें म्हळें, 'तुवें हें म्हाका विचारलां तें पुरो, आनी कोणाक 
विचारनाका सगळीं हांसतलीं तुका. एक सांग फाटले आठ दीस आमी 
खांदार हात घालून भावतात. तूं आमगेर खाता पिता. तुका कितें 
जालें ?' हावें म्हळें, 'ना, ना. म्हाका कांयच जाऊं ना. 'आमी मगो 
चामारां. आमगेर खावनय तुका जर कांयच जाऊं ना जाल्यार आफूड- 
भश्ट कित्याक धरप तर ?' 

त्या दिसा सावन प्रेमान म्हज्या मनातलें जाती पातीचें भूत ना 
करुन उड़यलें. म्हजी आजीय बदलली. 'वारें येता तशें सूप धरुं जाय' हें 
तिचेंच तत्वज्ञान तिणे आपल्या वागपांत हाडलें. म्हज्या खंयच्याय 
जातीधर्माच्या इश्टिणी वांगडा एका मेजार बसून ती जेवताली. तिचे वरी 
सगळींच नासतात हे सत्य म्हाका चांटये पावलाक आडखळटा सखी. 

पयलीं विधवा बायलांक भश्ट समजतालीं. बोडकी (माथ्यार 
पदर घेतले बगर) जाले बगर तिका देवा धर्माची कामां करुंक मेळनासली. 
पूण सखी आमी समजतात तो काळ आतां खूब फाटीं पडलो म्हणून. 
ना, अजूनय अशा पोन्न्या विचारांचे लोक आसात. आज जायतीं जाणा 
परत लग्न करुन नवो डाव मांडटात. लग्न करुंक ना जाल्यारय कपलाक 
कुकूम, मंगळसूत्र घालून रावतात, जाण्ट्यो बायलो लेगीत. 
1: एन! 


पूण ह्या एकविसाव्या शेंकड्यांत विधवेन मंगळसूत्र घाले, घोव 
मरुन म्हयन्या भितर भायर भितर सरता म्हणून तिचीं टिंगलां मारपीय 
लोक वावुरतात. आनी जाणा सखी, घोवा फाटल्यान परत लग्न केल्ले 
बायलेक सवायशीण मानप ना, तिका कुकूम लावप ना, वायण दिवप 
ना अशेय विचार बाळगुपी बायलो आसात. हें पळयतकच सखी 
म्हाका दिस्ता आमचो समाज सुदारला, आमी सुदारल्यांत ह्या भ्रामक 
कल्पनेत आमी वावुरतात. 

निमणें एकच सांगतां, एक दोतोर सांगी, “आमी वयल्यान उंची 
कपडे घालतात, सेंट मारतात. पूण वाऱ्यान व्हिस्तीद मात्सो पेल्यान 
गेल्यार भितक्लो घाण पेटिकोट दिश्टी पडटा.' म्हाका दिसता सखी, 
आमचें खरें रुप हें. वयल्यान सोबीत, सुदारणेचें म्होवाळें घाल्ें. 
भितल्ल्यान मात घाण पेटिकोटावरी बुरशा विचाराचे. 

बरें सखी, पत्र सोपयतां. मेळचीं 

तुजी इश्टीण. 


प्रीय सखी पीच माला आ 
प्रीय सखी a0 

कितलें दीस जाले तुजी जाग-माग ना. चल म्हळें, हावेंच एक पत्र 
बरोवन तुजी खबर घेवची. नाय जाल्यार म्हाका संवयच ती, फोन 
करप, पत्रां बरोबप आनी नातीं जिवीं दवरप, पयस गेल्लीं नातीं लागीं 
हाडप. 

पळे सखी, आमी प्रत्येक जाण आपल्या आपल्या कामधंद्यांत 
गुलु आसतात. तरी आमी एकामेकाची वासपूस करुंकच जाय. नित्याच्या 
व्यवहारांत आमच्या मनाचेर जायते तरेचे ताण-तणाव येतात. तातुंतल्यान 
मनाक मात्सो सुशेग जाय जाल्यार फोनान वा पत्रान आपल्या बर्‍या 
मागत्याकडेन उलोवंक जाय. मन कितलें तरी ल्हव जाता. 

तूं जाणा सखी, दोतोर सांगतात व्हड-व्हड ताण सोड़च पूण हे 
नित्याचे सादे-सादे दिसपी ताण-तणाव पळे आसा ताका लागून आमचे 
भलायकेचेर खूब परिणाम जातात. नाका नाका आशिल्ले रोग लेगीत 
जातात. 

आजी म्हणी, सुख दाखोवचें खंय जनात, दुख लिपोवचें मनात ? 

पूण सखी आयच्या काळांत आपलें दुखय इश्टिणी वांगड वांटून घेऊं 
जाय. तें मनातच दवरुन घुस्मटत रावल्यार मानसीकच न्हय शरिरीकय 
दुयेंस जाऊं येता. तातूंत आमकां बायलांक तर संवय कितेंय जाता 
जाल्यार सट्करुन कोणाक सांगप ना. ते खातीर इश्टिणीकडेन मनमेकळें 
करपाची सवय आसूं जाय. 

कुसुमाची गजाल कळ्ळी तुका? त्या दिसा लग्नाक गेल्लेकडेन 
निमा मेळिल्लें. तें सांगी, कुसुमाक फिग्दाचे फाटलेवटेन कॅन्सराची गांठ 
मेळ्ळ्या खंय. पयलीं कांयच कळ्ळें ना गो. फाट दुखप, हात दुखप ह्यो 
आमच्यो बायलांच्यो सदांच्योच कटकटी. आमी ताका व्हडलो व्हालोर 
दिनात पळे. हो बाम लाय, तो बाम लाय, ही गुळी घे, ती गुळी घे करुन 
आंगार काडटात. 

दुसय्यां वेळार आमकां सगळें कळटा, पूण आपल्या वेळार 

आमी दोळ्यार केंस काडटात. घरांतल्या कोणाकय मात्सें कितेंय जांव, 
सादी थंडी जोर लेगीत येवं आमी बोवाळ करतात. ताका दोतोराक 
दाखय, वखद विर्सद कर. आमकां मात कितेंय जाल्यार जांव सदेंच 
तें, सादेंच तें म्हणून बोगी रावतात. जांच्या घरांतलीं मनशां जागृत 
आसतात तीं ते अस्तुरेक रोखडींच दोतोरागेर व्हरुन वखद करतलीं. 
आनी जांच्या घरांत सगळींच आपल्या कामा भितर दंग आसतात, त्या 
घरांतले बायलेक मागीर रोगान गंभीर रुप घेतकीर समजुपाचें कुसुमा 
भशेन. 

सखी, दोन वर्सा साकून खंय ताची फाट भरुन येताली, मान 
वळटाली, मात्सें कितेंय बरयल्यार हात भरुन येताले. अशा वेळार तें 
आपृण आपलें दोतोर जातालें. पेनकिलर घेवप, बाम सारवप, मात्सो 
सुशेग घेवप आनी परत कामाक लागप. तें शिक्षिका जाल्यान इतल्यो 
चोपड्यो तपासम, पेपर काडप, तपासप. सगळीं हाताचीं कामा. ताका 
लागून अशे त्रास जाता अशें ताका दिसतालें. मदीं मानेकण्याचेर लेगीत 

वखदां घेतलीं खंय ताणे. बर्‍याच उसरां ताका दुवेंस कितें तें कळ्ळें. 
आतां बाबडें दोतोर आनी वखदां हातुंतच घुस्पलां. 

सखी, पयलींच जर आमी मात्सें कितेंय जातनाच दोतोराक 
दाखयलें जाल्यार घडये रोग गंभीर स्वरुपाचेर पावचे पयलौच आमी तो 
निवळावन आमची भलायकी सुदारुंक शकतलीं. 

आमीय आतां दादल्यां बरोबर भायरय वावुरतात आनी घरा 
भितरलींय सगळीं कामा करतात. आतां आमीच आमकां कमी समजून 
कसल्याच कामाक फाटीं राऊं जायना. चड करुन भलायके पासत. 
कांय घरांतल्या दादल्यांक बायलांक महत्व दिवपाची संवय नासता. 
ताका लागून मागीर बायलोय बी आपल्याक कमी लेखतात. म्हणून 
म्हणटां सखी, पयलीं आमीच आमकां महत्व दिवया. आमचें जिवीत 
आमीय बरे तरेन सारुंया. 

बरें तर सखी, मेळया. 

तुजी इश्टीण 

26- प्रीय सखी, 


हालींसरा दिसाळींच वाचीन दिसना म्हणटालें न्हय तूं? सामकें 
खरें, सकाळ फुडें हातांत दिसाळें आसल्या बगर चा गोड लागनासली. 
पूण, हालों मगो म्हजेंय तुजे भशेनच जालां. दिसाळीं उगडप म्हळ्यार 
प्रत्येक पानार खून अपघात, हांगा इतले लोक मेले, थंय तितले लोक 
मेले. ह्यो बातम्यो थोड्यो म्हळ्यार खंय ना खंय तरी ल्हानापसून 
जाण्ट्यांमेरेन कोणाचेर तरी बलात्कार जाल्ल्याच्योच बातम्यो वाचूंक 
मेळटात. 

सखी, हांव चलो चली हांचे मदीं भेद मानना. चल्यांनी वा 
बायलांनी रातचें बी भोंवचें न्हय अशेंय म्हणना. पूण बायलेन आपले 
सैमीक प्रकृतीकडेन आडनदर करची न्हय अशें म्हाका दिसता. रातचें 
एकलें-एकसुरें भोंवप शक्‍य तितलें चुकोवचें. परक्या दादल्या वांगडा 
वच्चे पडलेंच जाल्यार ताची खात्री आसल्यारच विचारकरुन वच्चें 


तातूंतय कसलोय प्रसंग आयल्यार कसो प्रतिकार करतलें हाचें पयलीं 
धगंण दवरचें. 

रातचो वेळ आनी अर्दकुटी धांपिल्ली कुड आनी तातूंत सोरो, 
घुंबळे वखदांचो प्रभाव मागीर अशें तशें जातकच बोवाळ करचे परस 
वेळाकाळाचें भान दवरुन वागल्यार अशे प्रसंग चुकोंव येतात न्हय 
सखी ? आपले बेताल वागणुकेन पयलीं दादल्यांमदलें वखवखपण 
चाळोवन घालूं जायना. 

आजकाल घराघरांत चडशीं अपुरबायेचीं एक-दोनच भुरगीं, 
म्हळारच चडशीं फालतू लाड जाल्लीं भुरगीं दिसतात. तांचे फालतू लाड 
पुरोबपाच्या निमतान हॉटेलींग, मोबायल, सायबर कॅफे अशा नव्या 
नव्या साधना खातीर जाय तशे पयशे दिवप जाता. आवय-बापूय 
दोगांय शिर्वीस करतात. हातांत पयसो भरपूर. भुरग्यांक वेळ दिवंक 
पावना ह्या निमतानं तांकां सदळ हातान पयशे दिवप जातात. अशेतरेन 
सोपेपणान मेळिल्ल्या पयशांचो भुरग्यांक व्हालोर कळना. आवय 
बापायन बरेपणान दिल्ले मेकळिकेचो तीं फायदो घेतात, आनी नाका 
आशिल्ल्या व्यसनानी घुस्पतात. 

सखी, आतां हे पळे तरातरांचे आंग उक्तें उडोवपी, दादल्यांचे 
नदरेक चाळोवन घालून तांच्यातल्या पशूक जागोवपी मुस्तायकी आयल्या 
ताचोय परिणाम म्हणून हे आयिल्या दिसा जावपी बलात्कारा फाटलें 
एक कारण आसुंये अशें तुका दिसना ? कांय विकृत बलात्कारी आसतात 
तांची आनी एक तरा. 

सखी, पयरचीच एक गजाल सांगतां, ती विल्मा रॉड्रीगीस तूं 
जाणा न्हय. तिचें चली सदांच पाऊण-मांडी उगडी घालपी कपडे 
घालता. सदांच नव्या नव्या इश्टां वांगडा भोंवतालें. रातचें अकरा- 
बारांक ताका इश्ट घरा हाडून पावयताले. आमी फकाणा- फकाणानीच 
विलमाक शिटकावचें. 'विल्मा चलयेचेर मात पूण लक्ष दी, सद्या नाका 
आशिल्ल्यो गजाली घडटात.' जाल्यार सखी, विल्मान कितें सांगचें 


प्रीय सखी | 95 


'तेगे सोगळ्या फ्रेंडांक आमी सामकीं वोळखोताय, तितूं मुगे सेंडी जोबोर 
हशार. तेका कराटे बेठी शिकोवंना आमी. ' 

सखी, हे कराटे जाणा आशिल्ले हशार चलयेचेर चार तरनाट्यानी 
ताच्या इश्टा मुखार बलात्कार केलो. रातच्या बारांक डान्स पार्टी 
सोपोवन तीं येतालीं. सेंडीच्या कराटेचो उपयोग ताका करपाची संदच 
ताणी दिली ना. पंदरा दीस सेंडी हॉस्पिटलांत उल्लें. म्हणटकीर सांग 
सखी, आपले राखणेचे धड़े दिवनय कितें उपयोग जालो. ही घडली 
रातची घडणूक पूण दिसा उजवाडा, भर बशींत, खंय आनी खंय म्हणून 
ना ह्या आगळिको घडत आसतात. ही सामकी संताप हाडपी गजाल. 
हाचेर कितेंय पूण उपाय सोदूंकच जाय. सामकी खर ख्यास्त तांकां 
भोगोंबक जाय. पूण तेच वांगडा सेंडी सारक्यो चलयो असल्या समाज 
कंटकांक मुदूदम जावन आमंत्रण दिता अशें दिसना तुका ? 

सखी ह्या समाजांत दुसरे तरेचेय लोक आसतात हाचो अणभव 
म्हाका पयरच आयलो. म्हाका वास्कोच्यान येवंक 7.30 वरांची बस 
चुकली. दुसरी आनी निमणी बस 8.40 वरांचेर. इतलो वेळ हांव कितें 
करं? म्हजे मुखार मोठो प्रस्न. म्हाका रातचें एकटें बसस्टेन्डार दवरुंक 
भारती तयार नासलें. तें आपल्यागेर रावंक आपयतालें. इतल्यांत एक 
शटल सर्वीसेची मडगांव वचपी बस आयली. तीची ड्युवटी सोंपिल्ली. 
ती रिकामीच मडगवां वचपाची. पूण थंयच्या कदंबाच्या अधिकाऱ्यानी 
म्हाका मडगवां पावोवपाची विनंती केली. 

आख्खे बशींत हांव एकरें प्रवासी आनी ड्रायव्हर. म्हज्या मनात 
खंय खंय घडिल्ल्यो घडणूक घुवूंक लागल्यो. कितेंय वायट घडल्यार 
कसो प्रतिकार करप हाचीय उजळणी हांव मनांत करुं लागलें. पूण 
ड्रायव्हर बरो मनीस. ताणे बशींत लायट पेटोवन दवरली आनी म्हाका 
नीट मडगवां हाडून सोडलें. ह्या समाजांत बरेय लोक आसात हाचो 


5. , 


प्रत्यय ताणे म्हाका दाखयलो. 

सखी आतां बायलां दर एका मळार दादल्यां सांगातान चलपाक 
लागल्यांत. पूण आपले मर्यादेची शीम ताणी आपूण जावन थारांवक 
जाय. हालीं सरा नैतिकता इल्ली चडूच सवाय जाल्या. भुरग्यांक संस्कार 
मेळपाचेय कमी जाल्यात. आपूण सादें सुदें न्हय, खुब स्मार्ट हें 
दाखोवपाच्या प्रयत्नांत घाळ रावनय कांय जाणां फसतात, मागीर त्यो 
चलयो परदेशी आसूं वा हांगाच्यो. 

म्हाका दिस्ता सखी, आमी कितलींय मळां जिखचीं पूण आमचे 
भोंवतणी एक शीम घालून रावचें. म्हणटकीर अशे दिसपट्टे घडपी 
वायट प्रसंग उणे जावं येतात न्हय ? 

बरें तर सखी, मेळया. 

तुजी इश्टीण 

27- प्रीय सखी, 


आगो, विनिताची गजाल आयकली आनी तुका कळयल्या शिवाय 
सुक लागना जालें. ये तूं हांसू नाका, हांव जाणां तूं हांसत म्हणटलें, नाय 
जाल्यार तुका पत्रां बरोबंक निमतांच जाय म्हणून. 

तें आसूं, विनिता खंय वृध्दाश्रमात रावंक वता. कितलो खोल 
विचार केलो पळे ताणे, आनी आपले आपणेच निर्णय घेतलो . 

सखी, वृध्दाश्रम म्हळ्यार जड जाल्ल्या जाण्ट्यांक व्हरुन 
उडोवपाचो जागो असो जायत्या जाणांचो गैरसमज आसता. एके वटेन 
पळोवंक गेल्यार कांय जाणापासत तें खरेंय आसता. जायत्या जाणानी 
जाण्य्या आवय बापायक सांबाळू नज जातकर अथवा तांची किटकीट 
सासू जायना म्हणून तांकां व्हरुन वृध्दाश्रमांत घाल्यांत. कांय जाण 
मागीर तांकां केन्नाच घरा म्हणून व्हरनात. न्हय तांचेर नदर लेगीत 
घालनात. म्हयन्या म्हयन्याक पयशे धाडपाची व्यवस्था करतात. मागीर 
तांचो संबंध सोंपलो. तीं बदूद मरतकच तांचें मडें घरा व्हरतात. थोडो 


लोक तर घरा मडें हाडपाचोय वावर करनात. भायलेभायर मसंडेंत 
व्हरतात. ं 

आमी माईच्या मरणाक गेल्लीं पळे वृध्दाश्रमांत, याद आसा मगो? 
ताची गजाल वेगळी गो. थंयच्याच लोकांनी ताका थंयचेच मसंडेंत 
व्हेल्लें पळे. ताचे सामके लागींच्या नात्याचे कोण नासले न्हय, घरदार 
विकून तें वृध्दाश्रमात गेल्लें. ताका आनी खंय व्हरतलीं आसलीं. आनी 
मगो, ताणे सांगूनच दवरिल्लें खंय, आपल्याक आश्रमांतल्याच लोकांनी 
लासचें म्हणून. 

सखी विनिताचो पूत अमेरिकेक, धुव चेन्नय. घोव वचत साकून 
तें घरांत एकटें जाल्ले. घोवान आनी ताणे पयलींच थारायल्लें खंय, जो 
कोण एकल्या फाटल्यान एकलो उरता ताणे घरांत एकटें रावप ना. सरळ 
उठून वृध्दाश्रमात रावंक वचप. धुवापुताच्या संवसारांत लुडबुड करपाक 
वचप ना. तशी तजवीजय करुन दवरिक्ली खंय ताणी. 

ताचीं धुव-पूत तांकां आपल्यागेर येवन राव म्हणून आग्रो करतालीं 
खंय. पूण विनितान दोगांकय बरेतरेन समाजयलें. सखी, विनिताचे 
विचार सामके बरे न्हय. कित्याक पळे. तें हांगा जाय तशें स्वतंत्रपणान 
जगलां. 

थंय धुव-पुतागेर ताचेर बंधना येतलीं आसली. तांच्या मनाप्रमाण 
ताका वागचें पडटलें आसलें आनी दुसरें म्हळ्यार जाण्टेपणात बरें 
नासप जाता, आनी कितेंय जाता, आपलो भार दुसऱयांचेर कित्याक ? 
अशें ताचें मत. धुव -पूत आपले खरे पूण सून, जांवय, नातरां कितलींय 
म्हळीं तरी परकीच. तांका आपले पासत त्रास जावनये म्हणून ताणे हो 
निर्णय घेतलो खंय. असो निर्णय घेवपाकय म्हणून कळूं जाय सखी. 
आमी मगो आतां शिकिल्ल्या सबरिल्ल्या लोकांनी ह्यो अश्यो कांय 
महत्वाच्यो गजाली पयलींच थारावन दवरुं जाय... 

मरप-जगप काय आपल्या हातांत नासता. जितलें जिवीत मेळटा 
तें बरे तरेन सारु जाय. सखी, आजकालची भुरगीं आवय-बापाय 
म्हऱ्यांत कितलो वेळ उरतात? शिकपाक भायर, शिर्वीसेक भायर. 

पालक तांकां आडावंक शकनात. फाटल्यान आमी एकटीं उरतलीं, 
हाची पालकांनी तयारीच करुन दवरुं जाय. म्हणटकीर मागीर पिंरगत 
रावपाची आनी गरज ना मागीर. 

आजी म्हणी सखी, 'वारें येता तशें सूप धरुं जाय' भुरग्यांच्या मना 
प्रमाण आमी वागलीं जाल्यार आमचो मान, मोग उरतलो. आतांच्या 
भुरग्यांक नाका थंय विरोध केल्यार नुकसान आमचेंच. 

जाणा सखी, आमी भुरग्यां बगर एकटीं रावपाची जशी मनाची 
तयारी करुं जाय तशेंच वृध्दाश्रमांतय रावपाची तयारी करुं जाय. आनी 
भुरग्यांनी आमकां घालप न्हय, तर आमचे आमीच आश्रमात रावंक 
बचूं जाय. थंय आपल्या वयाचे, समदुखी म्हणचे परस वेगवेगळे तरेचे 
त्रास काडून आयिल्ले लोक मेळटात. थंय जायत्यो कार्यावळी, सण- 
परबो मनयतात. जाण्ट्यांचें मन रमोवपाच्यो जायत्यो गजाली आसतात 
थंय. 
आनी सखी, हावें खंयतरी वाचिल्ठे, वृध्दाश्रमांत काय सगळ्यांक 
जागे मेळनात. तेन्ना कांय एका वयाचे लोक एकठांय येवन कोणा 
एकट्याच्या घरांत रावतात. जेवण खाण, तांचें वखद-विर्सद पळोबपाची 
सगळी व्यवस्था करुन खोश्येन जीण सारतात. सहलींक टुराक लेगीत 
वतात. 

अशे तरेन खोश्येन कशें जगूंक मेळटलें तें पळोवं जाय आमी 
सखी, न्हय ? 

बरें तर मेळया, 

तुजी इश्टीण 

आगो कशें आसा? बरेच दीस जाले तुजें पत्र बी कांय ना. 
म्हाकाय वेळ मेळ्ळो ना. आज मात मुद्दम वेळ काडून तुका पत्र 
बरोवंक बसलां. 

आगो तें संध्या जाणा मगो तूं, हिन्दी शिकयता तें. तें खंय घर- 
दार सोडून आपल्या प्रियकरा बरोबर गेलें. फाटल्या चार-पांच वर्सा 
साकून ताचें हैं प्रकरण चालू आसलें. आमकां सगळ्यांक खबर आसली. 
तीं बरोबर भोंबतना आमी पळयलां लेगीत तांकां. हावें वांगडच्यांक 
म्हणचें, तांची बेठीच इश्टागत गो. 

सखी, अठरावर्सा जालीं ताच्या लग्नाक. तशें पळोवंक वयल्यान 
तरी ते सुखी आसा शें दिसतालें. दिसतालें हें हांव आतां म्हणटां, ताची 
खबर कळ्ळी म्हणून. पूण ताणे केन्नाच तोंडार उबगण दाखोवंक ना. 
एकदीस लेगीत केन्ना पिकार जावन घोवाच्यो, घरच्यो गजाली सांगल्यो 
ना. पयलीं पयलीं जाण्टो घोव म्हणून ताची कुरकूर आयकल्ली. पूण 
मागीर ताणे मानून घेतिल्लें. भितल्ल्यान ताका कितें त्रास जाताले तें 
आमकां करें कळटलें ? 

तशें खर कारण आसल्या शिवाय खंयचीय बायलमनीस आपलो 
मांडिल्लो संवसार सुखासुखी सोडून बच्ची ना. म्हणटकीर संध्याचो 
बरोच घुस्मटमार जातालो म्हणून कळटा. तातूंत भुरगें बाळ जालें ना. 
पोसकें तरी घेवया म्हणून तें घोवाचे फाटीक लागिल्लें. पूण ताचे घरचींय 
बी आनी घोवय बी तयार जालो ना. अश्यो एक एक गांठी ताच्या 
मनाक पडत गेल्यो. म्हणून इतल्या वर्साचो संवसार तें सोडून गेलें. 

सखी, ह्या संवसारांत अशीं जायतीं संध्या आसतलीं जीं मनातल्या 
मनांत घुस्मटत जीण सारतात. एक तर सगळें सोडून वचपा असो 
जिवाभावाचो इश्ट मेळना आनी दुसरें म्हळ्यार तांकां तितलो धीरय 
नासता. मागीर तीं घुस्मटत जीण सारतात. थोडीं जीव ना करतात 
जाल्यार कांय जाणा पिशांतूर लेगीत जातात. 

ताईन कितें केलें? घोबाचो जावेचो प्रत्यक्ष संबंध आसा हें 

कळटकच वर्सभर आपलो जीव पिसडून घेतलो. पूण परत कुळारा 
येवन भावाच्या संवसारांत रावचे परस ताणे थंयच रावप मानून घेतलें. 
घुस्मटत जीण सारप ताका मान्य जालें. तशेंच माईचो घोव मात्सो 
कॅरेक, ताका मारतालो. धपडटालो, नाका आशिल्ले दुबाव घेतलो पूण 
ताणें तोंड धांपून सगळें सोंसलें. 

सखी, तांकां घोवाकडेन झगडून आपलो हक्क दाखोवंक कळना, 
म्हणून तीं अशीं घुस्मटत जियेतात. सुशिक्षीत, बरी नोकरी करपी 
बायलो लेगीत अश्यो मनातल्या मनात घुस्मट्टात, घोवाचे कचकचे, 
मार सहन करतात. पूण हो संवसार सोडून दुसऱ्या वांगडा वचया अशें 
सटकरुन कोणाच्या मनांत येना. दुबाव घेवपी घोव आसत जाल्यार त्या 
बायलांचे हालच. तरीय हे हाल सोसत तोंडार हांसपाचें रुपडे घालून तीं 
समाजांत वावुरतात. 

सखी, ते परस म्हाका आतांच्या चलयांचे बरें दिसता. तीं आपले 
पसंतीनच लग्न जातात, पयलीं उलोवन, एकामेकाचे विचार समजूने 

घेवन लग्न करतात. सगळ्योच अडचणी, सभावांतले दोश गूण सगळेच 
पयलीं कळना. लग्न जातकर सहजिवनांत वावुरतना हे दोश गूण कळटात. 
अशा वेळार पटोवन घेवंक जमता, तडजोड जमता जाल्यार तीं एकठांय 
रावतात ना जाल्यार घटस्पोट घेवन मेकळीं जातात. घुस्मटत रावन 
आपले जिणेची माती करनात. 

सखी, असो विचार केल्यार म्हाका तरी दिसता हाचें एक कारण 
तीं बरी शिर्वीस करतात. आपल्या पांयार उबीं आसात. दुसरें म्हळ्यार 
तीं एकटीं रावपाक आपल्याक जाय तशी जीण सारपाक भियेनात. माई, 
ताई सारक्यो ज्यो बायलो घुस्मटत जियेतात तीं शिर्वीस करनात. तांकां 
सदांच दुसऱयाचेर अवलंबून रावपाक पडटालें. म्हणटकीर तोंडा धांपून 
घोवाघरा रावप हेंच तीं योग्य समजतालीं. तातूंत तांचे वेळचो समाज 
लग्न जाल्ली चली कुळारा आयल्यार नांवां दवरताली. 

पूण, आतां तशें ना सखी. समाज दोन दीस उलयता. मागीर 
रोखडोच विसरता तें जालें. एकटी एकसुरी चली घरा परत आयल्यार 
आवय-बापायक चलता. आतां सगळींच उक्त्या मनान विचार करतात. 
समाजाचीय व्हडलीशी पर्वा करनात. 

सखी, आयचे पिळगेक चूक काय बरोबर तें आमी थारांव 
शकनात. आमी फकत तांकां बर्‍या वायटाचो विचार करपाची बुध्द 
दिवपाची, तांचेर बरें संस्कार करपाचें, कळ्ळें मू? 

बरें तर, 

तुजी इश्टीण 

खूब तेपान पयरच्या पत्रांत तुवें म्हाका पुस्तकांतलो किडो म्हळें. 
ये म्हाका आमचे कॉलेजीचे दीस येवजले. दीस रात हावें पुस्तकां 
वाचप, म्हणून तुमी म्हाका पुस्तकांतलो किडो म्हणटालीं. अजुनय 
म्हर्जे तें व्यसन वचूं ना. कितलें आवडटालें म्हाका तुमी पुस्तकांतलो 
किडो म्हणटकच. 
पूण सखी, आतां मात म्हाका वायट दिसलें. कित्याक जाणा, 
हावें हालींच एक खबर आयकली. आनी म्हजें मन कळवळळें. 
आगो, कुमूद खबर आसा मगो तुका. तुमी पयलीं रावताली तें 
बिल्डींगेत रावतालें पळे तें. ताका एकच चली, उल्का. शिकूक हशार. 
पूण कुमूदाचो सभाव जाणा तूं. तें कितलेंय शिकल्यार कुमुदाचें मन 
भरनासलें. तें ताका 'शीक गो, शीक गो' करुन फाटीक लागतालें. 
पुस्तक हार्तातल्यान सकल दवरुं नाका म्हणटालें तें. सुट्येंत लेगीत तें 
दुसऱ्या वर्साचीं पुस्तकां हाडून दितालें, आनी ताका वाचूंक लायतालें. 
उल्काक खेळपाक धाडप ना, इश्टिणी वांगडा उलोवपना, फिरप 

ना कांय ना. फकत वेळ पेड्डयार करनाका, शीक इतलेंच ताका 
सांगतलें. 

उल्कान हांसप सोडलें, उलोवप सोडलें. ना टी.व्ही पळोवप ना, 
ना मोबायलाचेर उलोवप ना. कोणाचो फोन आयल्यारय घेवप ना. 
आवयकडेन फकत हय आनी ना इतलेंच उलवप. दोळे फकत पुस्तकांचेर. 

सखी, खरी वायट स्थिती आतां आयक आतां ताचो अभ्यास 
सोंपला. पूण ताका पुस्तकांचे पिशें लागलां. फाटली पुस्तकां काडटा 
आनी वाचत रावता. आवय कितेंय विचारुंक येवूं, बापूय म्हऱ्यांत येवूं 
दोन खीण तांकां पळयता परत दोळे पुस्तकाचेर. 

जेवतना ताटा म्हऱ्यांत पुस्तक दवरता, हेवटेन वाचता तेवटेन 
जेवता, खाता. आतां खर्‍या अर्थान तें पुस्तकांतलो किडो जालां. आतां 
ताच्या आवय-बापायक चिता जाल्या. ताका मानसोपचार तज्ञाची 
ट्रीटमेंट सुरु केल्या. एकलें एकसुरें चली तांचें. ताची दशा आयकून 
जीव कळवळ्ळो. कसल्याय कामाची मगो सक्ती करुं नये म्हणटात, तें 
फट न्हय. कुमुदाच्या दोळ्यांतलीं आतां दुकां थांबनात. पूण घडू नये तें 
घड़टकच शाणेपण येवन कितें उपयोग ? 

सखी, भुरग्यांनी शिकून नांव मेळोवचें, समाजांत आपली प्रतिश्ठा 
वाड़ोवची हें प्रत्येक आवय बापायचें सपन. पूण तें सपन पुराय करपाची 
क्षमता आपल्या भुरग्याच्या आंगांत आसा काय कितें हें पयलीं आवय 
बापायन समजून घेऊं जाय. ताचें भुरगें णव्वद टक्क्यां वयर मार्क घेता 
म्हणून आपल्या भुरग्याचेर सक्ती करुंक उपकरना. रब्बर चडूच ताणल्यार 
खंय तुटता, उल्का भशेन. 

पूण हीं शाणेपणा आपल्या वेळार कोणाक सुचनात. दुसऱयांक 

उपदेश करप सोपो हेंच खरें सखी. हालीं सरा आनी प्रतिश्ठा नांवाचें 
भूत समाजाक बरेंच मारक थारतां. प्रत्येक गजाल प्रतिश्ठेच्या मापान 
लोक मेजूंक लागल्यात. ताका लागून पालक भुरग्यांचेर नाका आशिल्ले 

चेपण दितात. कांय जाणांक अभ्यासा वांगडाच भुरग्यांनी खेळांत, 
नाचांत, वाद्यां वाजोंबक, चित्रकलेंत तरबेज जावचें अशें दिसता. 
सगळ्या मळार आपलें भुरगें तरबेज म्हणून झेत मारुंक मेळटात. 

पूण ह्या नादांत आमी भुरग्यांच्या मना आड ताचेर चेपण घालतात. 
तांकां आवड नाशिल्यो गजाली बळयां करपाक लायतात, आनी मागीर 
ताचें मानसीक संतुळा इबाडून उडयतात. मागीर रड-रडत, देवा धर्माच्या, 
दोतोरांच्या फाटल्यान लागतात. तांचे अशें दशेचें खरें कारण आपुणच 
हें साप्प विसरतात. 

सखी, समाजान हे मुद्दम तयार केल्ले प्रस्न पळयतकर जीव 
उबगून वता न्हय? आनी हे सगळे सुशिक्षीत पालक, हें येवजिल्यार 
लेगीत तिडक येता. आमच्या शिक्षणाचो उपयोग आमी जाय थंय 
करनात हेंच खरें. बरें तर सखी, मेळया. 

तुजी 

इश्टीण 

बरेच दीस जाले, तुका पत्र बरयतलें बरयतलें म्हणटां पूण वेळच 
मेळना. सुटी आसुनय कितें ना कितें कामां फाटल्यान लागिल्लीं आसतात. 

सखी, अशीं कामां फाटल्यान लागप एके तरेन सामकें बरें हां. 
आमी जितलीं कामांत घुस्पून उरतात तितलीं आमची भलायकी बरी 
उरता. कामा करुन मनीस जितलो थकना तितलो बेकार रावन थकता, 
मनान. 

आजी म्हणी, रिकामें मन सेतानाचें घर. आमी जेन्ना बेकार 
आसतात तेन्ना मनात नाका नाका आशिल्ले विचार सैतान जावन 
खवदळ घालतात. अशा वेळार येतात ते चड करुन न्हयकारी, नाका 
आशिल्ले विचार. आनी मागीर वोगीच पिरंगन दिसता. नाका आशिल्लीं 
खंयचीं खंयचीं जळमटां तकली वयर काडटात आनी आमकां त्रास 
त्रास जाता. | 

आजी म्हणी बेकार बसचे परस पन्नास जाणांचें जेवण रांदप बरें. 
मनात उमेद घेवन कितलींय जड कामां केल्यार तीं बादनात, म्हळ्यार 
पुरो जायना. पुरो जाल्यार मात्सो विसव घेवन आमी ताजीं टवटवीत 

जातात. वेल्यान काम केल्ल्याचें समाधान मेळटा. 

हें समाधान महत्वाचें सखी. मन धादोस आसल्यार आमची 
भलायकीय बरी उरता. मनात उमेद आसल्यार व्हडले व्हडले रोग 
लेगीत बरे जातात म्हणटात. 

आगो, तुका सांगूक सोदतालें तें थंयच उरलें. नमनाकच घडोभर 
तेल वोतत रावलें. तुका खबर आसा न्हय सुशिला फाटल्या म्हयन्याच्यान 
बसपगारी जालें. आगो, कितें सागूं, फुडल्या म्हयन्याच्यान हांव रिटायर 
जातलें, मागीर दीस कसो सारप, घरा बसून करप तरी कितें हे चितेन 
अर्द जातालें. आमचोय जीव खातालें. बस पगारी जावचे पयलींच 
फुडली चिता काडून ताणे आपली भलायकी इबाडून घेतली. नायी 
जाल्यार मात्सें कितेंय जाल्यार ताका बोवाळ करपाची संवय. दोतोरागेर 
वचून वखतां घेतल्याबगर ताका सूख लागनासलें. आतां तर ताका कितें 
कितें जायत आसा. 

आयिल्ल्या गेल्ल्या दिसा ताची दोतोर आनी वखदांची पिरंगण. 
ह्या बोवाळांत दोन म्हयने पयलींच उरिल्ली सुटी घेवन ताका घरा बसचे 
पडलें. 

आतां तें घरा आसा म्हणून वाजेवन दीस काडटा. ताका वाचपाची 
आवड ना. ना ताचेकडेन कसली कला. टी,व्ही म्हणून कितलो वेळ 
पळयतलें ? 

म्हणून सखी, आमी आमकां कसलो तरी छंद लावन घेवंकच 
जाय. कसली ना कसली तरी आवड आमकां आसुंकच जाय. अशा 
बस पगारावेळार मागीर वेळच वेळ जेन्ना हातांत आसता त्या वेळार 
ताचो उपयोग जाता. कांयच ना जाल्यार वाचपाची तरी आवड आसुंकच 
जाय. 

दीसभर शिर्वीस, घरचो वावर, पेपरलेगीत वाचूंक मेळना अशें 
खूब जाणांचें सांगणे आसता. तांच्यानी तर अशा वेळार वाचप घरांत 
पिसी =n 





मुदम नांव घालून पुस्तकां हाडून वाचूं जाय. वाचनाचे फायदे तुका 
सांगूक बसना गो. पूण सगळ्या व्यसना भितर वाचनाचे व्यसन बरें 
म्हणटात. 

सखी, हांव खंयी वतना टुराक सुध्दां हां, बॅगान एक दोन पुस्तकां 
घालतां. 

सांगपाचें म्हळ्यार आपलो बस पगारी जावपाचो वेळ येवचे 
पयलींच त्या दिसांनी कितें कितें करप ताची येवजण करुन दवरु जाय. 

आनी सखी एक सांगू कांय जाणा मगो बसपगारी जाले उपरांत 
आपली खाणा जेवणा करपाची आवड फुडें व्हरुन तातुंतल्यान पयशे 
लेगीत मेळयतात. विभा जाणा मगो तूं. ताका कपयाळीं बी करपाची 
आवड. ताणे तोच धंदो सुरु केला. कपयाळ्याचीं लोड़ां, चादरी हाका 
तर बरें गिरायक मेळटा ताका. ताणे दोन बायलो लेगीत कामाक 
दवरल्यात. अश्योच बसपगारी बायलो हां. 

करतलें म्हळ्यार मगो खूब गजाली आसात. सगळ्यांत महत्वाचे 
म्हळ्यार, हांव कितें तरी करतलें हे पयलीं मनात धरुं जाय. दुसरें हांव 
पिरंगत रावचें ना अशें आपल्याच मानक परत परत शिटकांवक जाय. 

जाणा सखी अशा वेळार इश्टिणी आसप खूब गरजेचें. तांचे 

कडेन उलोवप, वांगडा खंयचेय कार्यावळीत वचप हातूंतय मन उमेदी 
उरता. एकूण कितें आपल्या मनाक निर्शेणी येवंक दिवप ना. आपल्याच 
मनाक आपल्याक रमोवंक येवूं जाय हें महत्वाचे. कळ्ळें सखी, बरें 
तर. 

तुजी 

इश्टीण 

